




ပုညာရာမ

မိုးကုတ်ဝိပဿနာကျောင်းတိုက်

ပဓာနနာယက ဆရာတော်

အရှင်ပုညာနန္ဒ

(ဗဟုဇနပိတဓရ)

ဟောကြားတော်မူသော

အကြောင်းကောင်းမှအကျိုးပေးကောင်းမယ်

တရားတော်



ပုညာရာမဆရာတော် အရှင်ပုညာနန္ဒ၏ ထေရုပ္ပတ္တိအကျဉ်းချုပ်

ပုညာရာမဆရာတော် အရှင်ပုညာနန္ဒ အလောင်းလျာကို ပဲခူးတိုင်း၊ ကဝမြို့နယ်၊ ရှမ်းကန်ကျေးရွာ၌ မေဦးတော်ဦးဘိုးလှ၊ မယ်တော် ဒေါ်ခင်စိတို့က ကောဇာသက္ကရာဇ် ၁၃၂၁ - ခုနှစ်၊ တော်သလင်းလပြည့်ကျော် (၁)ရက်၊ ၁၇-၉-၁၉၅၉ ခုနှစ်၊ ကြာသပတေးနေ့တွင် မီးရှူးသန့်စင်ဖွားမြင်တော်မူခဲ့ပါသည်။ ငယ်နာမည်မှာ မောင်မြင့်ဇော် ဖြစ်၍ မောင်နှစ်မ (၇) ယောက် တို့တွင် သာဦးရတနာ ဖြစ်ပါသည်။

အရှင်ပုညာနန္ဒ အလောင်းလျာသည် ခေတ်ပညာကို ရှမ်းကန်ကျေးရွာ၌လည်းကောင်း၊ ကဝမြို့နယ်၊ မကြက်ကြီးကျေးရွာ၌လည်းကောင်း၊ ရန်ကုန်မြို့၊ တာမွေ အမှတ်(၁) အထက်တန်းကျောင်း၌လည်းကောင်း အသီးသီး ဆည်းပူးသင်ယူအောင်မြင်ခဲ့၍ တပ်မတော် (လေ) ၌ ၁၂ - နှစ်ကြာမျှ တာဝန်ထမ်းဆောင်ခဲ့ပြီး လုပ်သားကောလိပ်၌ တတိယနှစ်အထိ ပညာသင်ယူခဲ့ပါသည်။

ဆရာတော် အလောင်းလျာသည် ကျေးဇူးတော်ရှင် မိုးကုတ်ဆရာတော်ဘုရားကြီး၏ အသံတော်တရားများ အမှတ်(၁) စာအုပ်ကို ဖတ်ရှုရာမှ သံဝေဂ ရရှိမှု၊ ကျေးဇူးတော်ရှင် ရွှေဥမင်ဆရာတော်ဘုရားကြီး၏ အဆုံးအမ၊ ကျေးဇူးရှင် ဇနိတာရာမဆရာတော်ဘုရား၏ လမ်းညွှန်မှုများဖြင့် ၁၃၅၃ - ခုနှစ်၊ ကဆုန်လပြည့်၊ စနေနေ့ (၂၇-၄-၁၉၉၁) ရက်နေ့ နံနက် (၈း၄၅) နာရီ အချိန်တွင် ရန်ကုန်တိုင်း၊ ဗဟန်းမြို့နယ်၊ ဇနိတာရာမကျောင်းတိုက် ဆရာတော် ဘဒ္ဒန္တဇနိတာလင်္ကာရအား ဥပဇ္ဈာယ်ပြုလျက် ရဟန်းအဖြစ်သို့ ရောက်ရှိခဲ့ပါသည်။

ပဋိပတ္တိ၊ ပရိယတ္တိ အလုပ်များကို ရန်ကုန်တိုင်း၊ ဗဟန်းမြို့နယ်၊ ဇနိတာရာမ မိုးကုတ်ဝိပဿနာကျောင်းတိုက် ဆရာတော်ထံ၌လည်းကောင်း၊ ရွှေဥမင်တောရ ဆရာတော်ဘုရားကြီးထံ၌လည်းကောင်း၊ တောင်စွန်းမွေဒုတ ဆရာတော် ဘဒ္ဒန္တပညာဇောတ (အဂ္ဂမဟာသဒ္ဓမ္မဇောတိက၊ ဝိသိဋ္ဌဒီယ ဘာဏာက နှင့် သီရိပဝရ မွောစရိယ)၊ မုဒုံမြို့၊ ကျောက်တစ်လုံးတောရဆရာတော် ဘဒ္ဒန္တဝိသေဋ္ဌဘိဝံသ (ပဉ္စနိကာယ ဝိဇ္ဇကတ္တယပါဠိပါရဂူ)၊ တောင်စွန်းမွေဒုတ တောရကျောင်း ဘဒ္ဒန္တပညိဿရ (မွောစရိယ)၊ မှော်ဘီမွေဒုတ ဇောဝန်တောရ ဘဒ္ဒန္တဆေကိန္ဒ (မွောစရိယ) တို့ထံ၌ ပါဠိစာပေကျမ်းဂန်များကို သင်ယူဆည်းပူးခဲ့ပါသည်။

ယခုအခါ ဆရာတော်သည် ဝိပဿနာတရားစခန်းများကို ဒေသအသီးသီးနှင့် ပြည်တွင်း ပြည်ပ နိုင်ငံများသို့လည်းလှည့်လည်ဟောပြော ပြသလျက် ရှိပါသည်။

ပညာရာမမိုးကုတ်ဝိပဿနာကျောင်းတိုက်

ပဓာန နာယကဆရာတော်

ဘုရင်ပညာနန္ဒ

ဓမ္မကထိကဗဟုဝန်ဟံတရေ
ကမ္မဋ္ဌာနာစရိယ

ဆရာတော်အရှင်ပုညာနန္ဒ၏ သာသနာပြုလုပ်ငန်းများကို

ခမည်းတော် ဘဒ္ဒန္တဝိစာရ



ဆက်လက်ဆောင်ရွက်

ပုညာရာမ မိုးကုတ်ဝိပဿနာကျောင်းတိုက်၏ ဦးစီးပမာန နာယက၊
ပြည်တွင်းပြည်ပ နယ်လှည့်သာသနာပြု ဓမ္မကထိက၊ ဗဟုဇနဟိတဓရ ဆရာတော်
အရှင်ပုညာနန္ဒ ဟောကြားတော်မူသော တရားတော်များစာအုပ်၊ တိပ်၊ CD, VCD,
DVD များအား သာကေတမြို့နယ်၊ (၉) ရပ်ကွက်၊ နဝရတ်လမ်း၊ ပုညာရာမ
မိုးကုတ်ဝိပဿနာကျောင်းတိုက်တွင် ဝယ်ယူရရှိနိုင်ပါသည်။

လစဉ် အင်္ဂလိပ်လဆန်း (၁၃) ရက်နေ့တိုင်း (၁၀) ရက် တရားစခန်းများ
ကိုလည်း ပုံမှန် ဖွင့်လှစ်ပြီး မိုးကုတ်ဆရာတော်ဘုရားကြီး၏ ဥပနိဿယခံဓမ္မကထိက
များမှ အလှည့်ကျ ဟောပြောပြသမည် ဖြစ်ရာ၊ ဆရာတော် ပျံလွန်တော်မူပြီးသည့်
နောက်ပိုင်း ဆရာတော် ဆောင်ရွက်တော်မူခဲ့သော သာသနာပြုလုပ်ငန်းများကို
ခမည်းတော် ဘဒ္ဒန္တဝိစာရ နှင့် တပည့်သာဝကများမှ ဆက်လက်တာဝန်ယူ
ဆောင်ရွက်နေပါသည်။

ပုညာရာမ မိုးကုတ်ဝိပဿနာကျောင်းတိုက်

နဝရတ်လမ်း၊ (၉) ရပ်ကွက်၊ သာကေတမြို့နယ်၊ ရန်ကုန်မြို့။

☎ - ၅၅၃၃၃၀၊ ၅၅၁၁၇၂

1296004

30.0

ဗုဒ္ဓဆောင်ရွက်ခြင်း ဓမ္မဒါနလုပ်ငန်း

အာဇာနည် (၁၉၈၈) ခုနှစ်၊ သီတင်းကျွတ်လ (၁၅) ရက်၊ နံနက် (၈) နာရီ

ဗုဒ္ဓဆောင်ရွက်ခြင်း ဓမ္မဒါနလုပ်ငန်း

အကြောင်းကောင်းမှ အကျိုးပေးကောင်းမယ်

တရားတော်



သာသနာတော်နှစ် (၂၅၅၁) ခုနှစ်၊ ကောဇာ သက္ကရာဇ် (၁၃၆၉) ခုနှစ်၊ တန်ဆောင်မုန်းလပြည့်ကျော် (၅) ရက်၊ သက္ကရာဇ် (၂၀၀၇) ခု၊ နိုဝင်ဘာလ (၂၉) ရက်၊ ရှမ်းပြည်တောင်ပိုင်း၊ မိုင်းရှူးမြို့နယ်၊ လွိုင်ဆောင်ထောက်ဒေသ၊ ဝမ်ကမ်ရတနာနယ်မြေ၊ GP ခန်းမ၌ ယနေ့ ဓမ္မဒါနအလှူ အမတဒါန အမြိုက်နိဗ္ဗာန်အလှူပေးလှူတဲ့ (၁၀) ရက် တာ တရားအလှူပေးပွဲ၏ ပထမည ဟောကြားအပ်သော ခုဒ္ဒကနိကာယ် ဓမ္မပဒပါဠိ အဋ္ဌကထာ အင်္ဂုတ္တရနိကာယ် ပဉ္စကနိပါတ် အင်္ဂုတ္တိုရ်ပါဠိတော် တို့မှ ထုတ်နှုတ်ဟောကြားအပ်သော

“ အကြောင်းကောင်းမှအကျိုးပေးကောင်းမယ်တရားတော် ”

ဒီတရားတော်ကို မဟောကြား၊ မနာကြားမီမှာ တရားပိုင်ရှင် ဖြစ်တော်မူသော မြတ်စွာဘုရားရှင် ကိုယ်တော်မြတ်ကြီးကို နမောပြန် ဘုရားရှိခိုးနဲ့ ရှိခိုးကြည်ညိုပါမယ်၊ လေးလေးစားစား အာရုံပြုထားကြပါ။

“နမောပြန်ဘုရားရှိခိုး”

(နမောတဿ ယဇ်တာ မဟိမတေစ္စ သဿ တမောန) ?

ယတောမဟိမတော-အကြင်ဒါနပါရမီ သီလပါရမီ နိက္ခမပါရမီ ပညာပါရမီ ဝီရိယပါရမီ ခန္တိပါရမီ သစ္စာပါရမီ အဓိဋ္ဌာနပါရမီ မေတ္တာပါရမီ ဥပေက္ခာပါရမီတည်းဟူသော ပါရမီဆယ်ပါး အပြားသုံးဆယ် များကျယ် အညီ ပါရမီတော်တို့ကို ဖြည့်ကျင့်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) ဥစ္စာပစ္စည်းကိုစွန့်ခြင်း သမီးသားကိုစွန့်ခြင်း ဇနီးမယားကိုစွန့်ခြင်း အင်္ဂါကြီးငယ်ကိုစွန့်ခြင်း အသက်ကိုစွန့်ခြင်းတည်းဟူသော စွန့်ခြင်းကြီး ငါးပါးကို စွန့်ခြင်းတည်းဟူသော တန်ခိုးသိဒ္ဓိအစွမ်းကြောင့် (ဝါ) သတ္တဝါအပေါင်း၏အကျိုးငှာ ဖြည့်ကျင့်တော်မူခြင်း၊ ဆွေမျိုးအပေါင်း၏ အကျိုးငှာ ဖြည့်ကျင့်တော်မူခြင်း၊ ဘုရားအဖြစ်၏အကျိုးငှာ ဖြည့်ကျင့်တော်မူခြင်းတည်းဟူသော စရိယသုံးပါးကို ဖြည့်ကျင့်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) ဒေဝပုတ္တမာရ်၊ ကိလေသမာရ်၊ ခန္ဓမာရ်၊ မစ္စမာရ်၊ အဘိသင်္ခါရမာရ်တည်းဟူသော မာရ်ငါးပါးကို အောင်မြင်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) သုံးပါးဝိဇ္ဇာ ပု-ဒိ-အာနှင့် ဝိမာက္ကစ္စေ ဒိဋ္ဌိထည့်လေငြား ရှစ်ပါးဝိဇ္ဇာတို့ကို သိမြင်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) မဟာပဓာန ဒုက္ကရစရိယာကို ခန္ဓာတော် နှစ်ဆ ပင်ပန်းကြီးစွာ ခြောက်နှစ်ကြာအောင် ကျင့်စွမ်းတော်မူခဲ့သော တန်ခိုးသိဒ္ဓိအစွမ်းကြောင့်၊ ယဿဗုဒ္ဓဿ-တန်ခိုးရှင် သိဒ္ဓိရှင် အကြင် သစ္စာလေးပါး တရားသိမြင် ဘုရားရှင်ကိုယ်တော်မြတ်ကြီး၏ သန္တာန် တော်၌၊ တမော - အဝိဇ္ဇာလျှင် အရင်းမူလရှိသော တစ်ကောင့်ငါးရာ

ကိလေသာတည်းဟူသော အမှိုက်မှောင်သည်။ န - မကျန်မကြွင်း ပျက်ခြင်းမလှ ပျက်စီးရသဖြင့် အလျဉ်းမျှပင် ရှိတော်မမူတော့ချေ။ တဿ ဗုဒ္ဓဿ - တန်ခိုးရှင်သိဒ္ဓိရှင် အဝိဇ္ဇာလျှင် အရင်းမူလရှိသော တစ်ထောင့် ငါးရာ ကိလေသာတည်းဟူသော အမှိုက်မှောင်ကင်းစင် ထိုသစ္စာလေးပါး တရားသိမြင် ဘုရားရှင်ကိုယ်တော်မြတ်ကြီးအား။ မေ - သူတော်သူမြတ် လူနှင့်နတ်တို့ ကျေနပ်ရန်မျှော် ဘုရားတပည့်တော်သည်။ နမော - မင်္ဂလာစရဏ လက်ဦးစ၍ ကြည်စွာကော်ရော် ပူဇော်မြတ်နိုး လက်စုံမိုး၍ ရှိခိုးခြင်းသည်။ အတ္ထု - နေ့ညမစဲ အမြဲမကွာ မှန်စွာမသွေ ဖြစ်ပါပေ၏။ ဣမိနာ ဗုဒ္ဓပဏာမေန - ဤသို့ဘုရားရှင်အား ရှိခိုးကြောင်းဖြစ်သော ပဏာမကုသိုလ်စေတနာကြောင့်။ မေ - မအောင်သေးခင် အောင်ကြွေး တင်၍ အောင်မြင်ရန်မျှော် ဘုရားတပည့်တော်၏။ ဝေါတုမှာကံ - မအောင်သေးခင် အောင်ကြွေးတင်၍ အောင်မြင်ရန်မျှော် တရားနာ ပရိသတ်ပေါင်း သူတော်ကောင်းတို့၏။ ယထိစ္ဆိတတ္ထော - အကြင်အကြင် အလိုရှိအပ် တောင့်တအပ်သည့် ကောင်းကျိုးချမ်းသာ ကျက်သရေမင်္ဂလာ အထွေထွေသည်။ ယထဇ္ဈာသယံ - အကြင်အကြင် အလိုရှိအပ် တောင့်တအပ်သည့်အတိုင်း။ သမိဇ္ဈတု - ထင်စွာမျက်မှောက် ဝင်လာ ရောက်၍ ဖြိုးမောက်လှည်း အံ့လောက်ချီးရအောင် ပြီးပြည့်စုံပါ စေသတည်း။

(သာဓု . . . သာဓု . . . သာဓု)

ဘုရားရှင်ကိုယ်တော်မြတ်ကြီးကို ရှိခိုးကြည်ညိုပြီးတဲ့နောက် တရားတော်ကို ဟောကြ နာကြရအောင် . . .

သတိထားပြီး တရားနာကြ

တရားနာစဉ်ကာလမှာ မိမိတို့ရဲ့ခေါင်းတွေမှာဆောင်းထားတဲ့ အရာတွေအားလုံး ခဏလေးဖြုတ်ထားပေးကြပါ။ တရားနာကြတဲ့အခါမှာ ခေါင်းပေါင်းပေါင်းထားတဲ့ပုဂ္ဂိုလ်တွေ ဦးထုပ်ဆောင်းထားတဲ့ပုဂ္ဂိုလ်တွေ အဲဒီပုဂ္ဂိုလ်တွေကို ဟောတဲ့ပုဂ္ဂိုလ်တွေမှာ အပြစ်ရှိပါတယ်။ အာပတ်လည်း သင့်ပါတယ်။ ဒါကြောင့် မိမိတို့တစ်တွေ တရားနာတိုင်းနာတိုင်းမှာ သတိ တွေထားပြီးတော့ ဒါလေးတွေကို ပြုပြင်ပေးကြပါ။ မိမိတို့ နာရမယ့် တရားက အကြောင်းကောင်းမှ အကျိုးပေးကောင်းမယ်။ ဘယ်လို ပြောလိုက် (အကြောင်းကောင်းမှ အကျိုးပေးကောင်းမှာပါဘုရား)။ အကြောင်းကောင်းမှ အကျိုးပေးကောင်းမယ်ဆိုတာ အခုလောကမှာ ရောက်ရှိလာကြတဲ့ ပတ်ဝန်းကျင်က ပုဂ္ဂိုလ်တွေကို အသာထားလိုက်အုံး။ ဟောဒီ တရားနာပရိသတ်ထဲမှာကိုပဲ လူရယ်လို့ လူ့ဘဝမှာလာပြီး ဖြစ်ရ ပေမယ့် တစ်ဦးနဲ့တစ်ဦး တစ်ယောက်နဲ့တစ်ယောက် အကျိုးပေးချင်း တူလား (မတူပါဘူးဘုရား)။ နိမ့်ကျတဲ့ဘဝမှာ ဘယ်သူမှ မနေချင်ပါဘူး မြင့်မြတ် အထက်တန်းကျတဲ့ဘဝမှာကြီးပဲ နေချင်ကြပေမယ့် ရကြလား မေးတော့ (မရပါဘုရား)။ ရတဲ့ပုဂ္ဂိုလ်ရော မရှိဘူးလား (ရှိပါတယ် ဘုရား)။ ရတဲ့ပုဂ္ဂိုလ်ကရသလို မရတဲ့ပုဂ္ဂိုလ်ကမရဘူး။ ဘာကြောင့်လဲ ဆိုတာ သိစေချင်တဲ့အတွက် မိမိတို့ရဲ့ရှေ့မှောက်မှာ တွေ့နေရတဲ့ ပဋိစ္စသမုပ္ပါဒ်ရှေ့ပိုင်းမှာ အနည်းငယ်လေး အာရုံပြုပါ။ အကွက်အားဖြင့် လေးကွက်ရှိတဲ့အထဲမှာ တစ်အကွက်ရယ်၊ နှစ်အကွက်ရယ်၊ သုံးအကွက် ရယ်၊ လေးအကွက်ရယ်လို့ အကွက်ဘယ်နှစ်ကွက်လဲ (လေးကွက်ပါ

ဘုရား)။ လေးကွက်ရှိတဲ့နေရာမှာ တစ်အကွက်ဆိုတာက ပြီးခဲ့တာကို
ဖော်ပြတာမို့လို့ အတိတ်လို့မှတ်ထား (တင်ပါဘုရား)။ နှစ်နဲ့ သုံးကတော့
ယခုရောက်နေကြတဲ့ဘဝမှာ လုပ်ကိုင်ဆောင်ရွက်နေတဲ့အပိုင်းနဲ့ပြတာမို့လို့
နှစ်နဲ့သုံးကို ပစ္စုပ္ပန်လို့မှတ်ထား (မှန်လှပါဘုရား)။ လေးဆိုတာကတော့
မရောက်သေးတဲ့အတွက် အနာဂတ်လို့ မှတ်ထားလိုက်ပါ (မှန်လှပါ
ဘုရား)။ အတိတ် ပစ္စုပ္ပန် အနာဂတ်၊ အခု မိမိတို့အားလုံးသည် လက်ရှိ
ပစ္စုပ္ပန်မှာ ရောက်ရှိနေတာကို ကြည့်ခြင်းအားဖြင့် လွန်ခဲ့ ပြီးခဲ့တာကို
အတိတ်မရောက်သေးတာကို (အနာဂတ်ပါဘုရား)။ လက်ရှိကြုံတွေ့နေ
တာက (ပစ္စုပ္ပန်ပါဘုရား)။ လက်ရှိကြုံတွေ့နေတဲ့ ပစ္စုပ္ပန်မှာ ပြည့်စုံ
ကြွယ်ဝချမ်းသာတဲ့ပုဂ္ဂိုလ်၊ ဆင်းရဲနွမ်းပါးတဲ့ပုဂ္ဂိုလ်လို့ နှစ်မျိုးရှိလေတော့
ဆင်းရဲနွမ်းပါးတဲ့ပုဂ္ဂိုလ် ဘာကြောင့်လောကထဲမှာ လူဖြစ်ပါရဲ့သားနဲ့ စီးပွား
ဥစ္စာတွေ ဆုတ်ယုတ်ပျက်စီးသလဲလို့မေးရင် အတိတ်အကြောင်းကို
ပြန်လှန်ရမှာပါ။ ဥစ္စာပစ္စည်းပြည့်စုံတဲ့ပုဂ္ဂိုလ်လည်း ဘာကြောင့်ပြည့်စုံ
သလဲဆိုတာကို သိချင်ရင် လောကမှာရှိနေတဲ့ မိမိတို့တွေအားလုံး
အတိတ်ရဲ့အရိပ်ကို စံနေရတာဖြစ်တဲ့အတွက် ကိုယ့်အတိတ်မှာ ဘာလုပ်ခဲ့
တယ်ဆိုတာကို အဖြေရှာလိုက်ရင် မပေါ်ဘူးလား (ပေါ်ပါတယ်ဘုရား)။
ဒီလိုဆိုရင် အတိတ်အကြောင်းမှာ အဝိဇ္ဇာနဲ့ သင်္ခါရလို့ နှစ်မျိုးရှိတယ်ပေါ့
(မှန်လှပါဘုရား)။ အဝိဇ္ဇာဆိုတာက မသိတဲ့တရား (မှန်လှပါဘုရား)။
မသိဘူးဆိုတာကလည်း မိမိတို့ကောင်းတာလုပ်ရင် ကောင်းကျိုးပေးမယ်၊
မကောင်းတာလုပ်ရင် မကောင်းကျိုးပေးမယ်ဆိုတဲ့ အသိလောက်တောင်
မရှိခဲ့ပါဘူး။ အဲဒီလောက်ထိကိုလည်း မသိအောင်လည်း ဟန့်တားပါတယ်။

အဝိဇ္ဇာအုပ်ချုပ်ပြီးတော့ သင်္ခါရဆိုတဲ့အလုပ်ကို လုပ်တဲ့နေရာမှာ ကုသိုလ် သင်္ခါရနဲ့ အကုသိုလ်သင်္ခါရလို့ လွယ်လွယ်လေး မှတ်ထားလိုက်ပေါ့ (မှန်လှပါဘုရား)။ ကုသိုလ်သင်္ခါရကိုလုပ်ခဲ့တဲ့ မည်သူမဆို ဟောဒီ ပစ္စုပ္ပန်မှာ လူလည်းဖြစ်မယ်၊ နတ်လည်းဖြစ်မယ်၊ ဗြဟ္မာလည်းဖြစ်မယ်၊ အကုသိုလ်ကို လုပ်လိုက်မယ်ဆိုရင်တော့ လူဖြစ်ချင်လို့လည်း မရောက်ပါဘူး၊ နတ်ဗြဟ္မာဖြစ်ချင်လို့လည်း မရောက်ပါဘူး၊ သူနဲ့ထိုက်တန်တာက အပါယ်လေးဘုံထဲရောက်မယ်၊ ဒီလိုဆိုရင် ပစ္စုပ္ပန်မှာ မိမိတို့ ဘယ်ဘဝ ရောက်နေလဲ (လူ့ဘဝထဲရောက်နေပါတယ်ဘုရား)၊ လူ့ဘဝကိုရောက်တာ ကြည့်ခြင်းအားဖြင့် ကုသိုလ်သင်္ခါရလုပ်ခဲ့တယ်ဆိုတာကိုတော့ သေချာ သွားပြီ (မှန်လှပါဘုရား)။ ကုသိုလ်သင်္ခါရလုပ်ခဲ့လို့ လူ့ဘဝကိုရောက်ပေ မယ်လို့ ပြည့်စုံကြွယ်ဝ ချမ်းသာ မချမ်းသာမှု ရှိလား မရှိဘူးလား (ရှိပါတယ်ဘုရား)၊ ပြည့်စုံကြွယ်ဝ ချမ်းသာတဲ့ဘဝသည် တခြားကြောင့် မဟုတ်ဘူး -

ပြည့်စုံမှုကိုပေးတာ ဒါန

[ဒါနဆိုတာ၊ စားဝတ်ရန်၊ နေရာတွက်သာ၊ ထုတ်ပိုးသည်]^၂

စားရေး ဝတ်ရေး နေရေး ပြဿနာတွေကို ပြေလည်ချင်ရင် အတိတ်ကလုပ်ခဲ့တာကို ပြန်ပြီးတော့ အဖြေရှာလိုက်တော့ ဒါနလုပ်ခဲ့လို့ (မှန်လှပါဘုရား)။ ဒါနအတိတ်က အကြောင်းပါခဲ့ရင် ခုပစ္စုပ္ပန်မှာ စားဖို့မပူရဘူး၊ နေဖို့မပူရဘူး၊ စားရေး ဝတ်ရေး နေရေး အလုံးစုံပြည့်စုံ ကြွယ်ဝ ချမ်းသာတာသည် ဘယ်သူကပေးတာလဲမေးရင် ဒါန (ဒါနပါ ဘုရား)၊ ဟောဒီ ပစ္စုပ္ပန်မှာ ဆင်းရဲနွမ်းပါတယ်ဆိုရင် ဘာမပါခဲ့လို့

(ဒါနမပါခဲ့လို့ပါဘုရား)၊ ဒီအချက်တော့ သဘောပေါက်သွားပြီ (သဘောပေါက်ပါပြီဘုရား)၊ ဒါနအကြောင်းရှိလို့ ပစ္စုပ္ပန်မှာ ပြည့်စုံကြွယ်ဝချမ်းသာတယ်၊ ဒါနမပါတဲ့ပုဂ္ဂိုလ် ဟောဒီပစ္စုပ္ပန်မှာ ဆင်းရဲနွမ်းပါးမယ်၊ ဒီလိုဆိုရင် ပစ္စုပ္ပန်က အနာဂတ်ခရီးဆက်တဲ့နေရာမှာ ပြည့်စုံကြွယ်ဝ ချမ်းသာချင်တယ်ဆိုရင် ဘာလုပ်ရမလဲ (ဒါနပြုလုပ်ရမှာပါဘုရား)၊ ဒါနကအကြောင်းပြည့်စုံ ကြွယ်ဝ ချမ်းသာတာက (အကျိုးပါဘုရား)၊ အလိုလိုဖြစ်လာတာမရှိပါဘူး၊ ပြည့်စုံကြွယ်ဝချမ်းသာအောင် တန်ခိုးရှင် ဖန်ဆင်းရှင်က လုပ်ပေးတာ မပါပါဘူး၊ မိမိတို့ ပြည့်စုံ ကြွယ်ဝ ချမ်းသာချင်တယ်၊ လူချင်းတူတူ သူချင်းမျှမျှ ထိပ်တန်းကျ စံချင်ပါတယ်ဆိုရင် ဘာအားကိုးရမလဲ (ဒါနပါဘုရား)၊ ဒီတစ်ချက်ကို သဘောပေါက်သွားရင် ယနေ့ဟောရတာ လွယ်ပါတယ် (မှန်လှပါဘုရား)၊ ဒါနကို အကြောင်းခံပြီးတော့ ပြည့်စုံကြွယ်ဝချမ်းသာတဲ့ဘဝကို ရပြီဆိုတော့ ဪ... ငါတို့ အတိတ်မှာ ဒါနမေ့ခဲ့တဲ့ပုဂ္ဂိုလ် ဆင်းရဲနွမ်းပါးမှာပဲ၊ ဟောဒီပစ္စုပ္ပန်မှာ ဒါနလုပ်ရင်တော့ အနာဂတ်သံသရာမှာ ပြည့်စုံ ကြွယ်ဝချမ်းသာမှာဘဲဆိုတော့ ဒါနလုပ်ဖို့ကို သတိရသွားပြီ၊ ခုပစ္စုပ္ပန်မှာ ကြွယ်ဝချမ်းသာအောင်လို့ ဘယ်သူကပေးတာ (ဒါနကပေးတာပါဘုရား)၊ အဲဒီလိုဆိုရင် ဒါနကုသိုလ်လုပ်ခဲ့တဲ့ အကြောင်းရှိရင် ဟောဒီပစ္စုပ္ပန်မှာ မင်းမျိုးမှာလည်း ဖြစ်နိုင်တယ်၊ ပုဏ္ဏားမျိုးမှာလည်း ဖြစ်နိုင်တယ်၊ သူဌေးသူကြွယ်ဘဝမှာလည်း ဖြစ်နိုင်တယ်၊ မြင့်မြတ်တဲ့အမျိုးသုံးပါးမှာဖြစ်ပြီးတော့ ပစ္စည်းဥစ္စာ ကြွယ်ဝချမ်းသာအောင်လို့ ပံ့ပိုးတဲ့နေရာမှာ ဒါနတရားက အကြောင်းပါ (မှန်လှပါဘုရား)၊ မင်းမျိုး၊ ပုဏ္ဏားမျိုး၊ သူဌေးသူကြွယ်မျိုးမှာဖြစ်ပြီး ဥစ္စာပစ္စည်း

ပြည့်စုံကြွယ်ဝတာက အကျိုး၊ မင်းမျိုး ပုဏ္ဏားမျိုး သူဌေးသူကြွယ်မျိုးမှာ ဖြစ်တာက (အကျိုးပါဘုရား)၊ အကြောင်းလုပ်ရင် (အကျိုးပေးပါတယ် ဘုရား)၊ မိမိတို့အကြောင်းတော့ လုပ်ခဲ့ပါတယ်၊ ဟောဒီမှာ အကျိုးပေးက လည်း မင်းမျိုး ပုဏ္ဏားမျိုး သူဌေးသူကြွယ်မျိုးမှာ ပြည့်စုံကြွယ်ဝမှုကိုရပါပြီ။

မတူညီတဲ့အချက် သတိပြုပါ

သို့သော်လည်းဘဲ မတူညီတဲ့အချက်လေးတွေကို သတိထားစေ ချင်ပါတယ်၊ ပြည့်စုံကြွယ်ဝချမ်းသာတဲ့ဘဝကို ရအောင်တော့ ဒါနလုပ်ရင် သေချာတယ်ဆိုတာက အကြောင်းအကျိုးနဲ့ဝေဖန်ပြလို ရှင်းသွားပြီ (မှန်လှ ပါဘုရား)၊ ပြည့်စုံကြွယ်ဝ ချမ်းသာတဲ့ ပုဂ္ဂိုလ်တွေထဲမှာ ရုပ်ဆိုးတာရော မပါဘူးလား (ပါပါတယ်ဘုရား)၊ ရုပ်လှတာလည်း (ပါပါတယ်ဘုရား)၊ ဒီလိုဆိုရင် ပြည့်စုံကြွယ်ဝတဲ့ဘဝရောက်လာတဲ့အခါ ရုပ်ဆိုးချင်လား၊ လှချင်သလား (လှချင်ပါတယ်ဘုရား)၊ လှချင်ရင် လှတဲ့အကြောင်း ရှိတယ်၊ ဒါနကတော့ ပစ္စည်းပြည့်စုံ ကြွယ်ဝချမ်းသာအောင်တော့ စောင့် ရှောက်ပါတယ်၊ ပံ့ပိုးပါတယ် ကူညီပါတယ်၊ ပြည့်စုံအောင်ဖြည့်ဆည်း ဖို့အတွက် တာဝန်ယူလိုက်တယ်၊ သို့သော် ရုပ်လှတာ မလှတာကိုတော့ သူနဲ့မဆိုင်ဘူး (မှန်လှပါဘုရား)၊ ရုပ်လှချင်ရင် သူ့အကြောင်းရှိတယ်၊ ယနေ့သူတော်စင်များ ရုပ်ဆိုးချင်လား၊ ရုပ်လှချင်လား (လှချင်ပါတယ် ဘုရား)၊ အဲဒီ ရုပ်လှတဲ့ဘဝ ပြည့်စုံတဲ့ဘဝမှာ ထပ်လောင်းပြီးတော့ သတိထားကြည့်စမ်းပါ၊ ပြည့်စုံကြွယ်ဝချမ်းသာတဲ့ဘဝမှာ တစ်ဦးနဲ့တစ်ဦး၊ တစ်ယောက်နဲ့တစ်ယောက် အကျိုးပေးကတော့ ချမ်းသာတယ်လို့ ပြောပေမယ့် ကိုယ့်လက်အောက်ငယ်သားတွေကို ထိန်းကွပ်တဲ့နေရာမှာ

ဩဇာ ညောင်းတဲ့ပုဂ္ဂိုလ်နဲ့ မညောင်းတဲ့ပုဂ္ဂိုလ်၊ ဘုန်းတန်ခိုးကြီးတဲ့ပုဂ္ဂိုလ်နဲ့ မကြီးတဲ့ပုဂ္ဂိုလ်လို့ မကွာဘူးလား (ကွာပါတယ်ဘုရား)။ အဲဒီလို ပြည့်စုံတဲ့ ဘဝမှာ ဘုန်းတန်ခိုးလည်း ကြီးချင်မှာဘဲ၊ ဩဇာတိက္ကမညောင်းတဲ့ဘဝ ကိုလည်း ကိုယ်က အလိုရှိမှာပါ။ အလိုရှိတိုင်းရသလား (မရပါဘူး ဘုရား)။ အကြောင်းမကောင်းရင် အကျိုးမပေးမကောင်းပါဘူး။ အကြောင်းကောင်းရင်တော့ (အကျိုးပေးကောင်းမှာပါဘုရား)။ ဥစ္စာ ပစ္စည်းလည်း ပြည့်စုံကြွယ်ဝချင်တယ်၊ မိမိက ရုပ်လည်း ချောချင်ပြန်တယ်၊ ဘုန်းတန်ခိုးကြီးပြီး၊ ဩဇာတိက္ကမလည်း ညောင်းချင်ပြန်တယ်။ အဲဒါ ထပ်လောင်းပြီး ဘယ်အကြောင်းတရားတွေ ဖြည့်ဆည်းရမလဲဆိုတာတော့ ဟောရင်းနဲ့ပေါ်မှာပါ (မှန်လှပါဘုရား)။ ပစ္စုပ္ပန်မှာ အခုပြည့်စုံကြွယ်ဝ ချမ်းသာတဲ့ဘဝတော့ရတယ်၊ ခေတ်ပေါ်ပစ္စည်းမှန်သမျှကို ကိုယ့်ခါးပေါ် တင်ချင်တိုင်းရတဲ့ပုဂ္ဂိုလ် ရှိသလို မရတဲ့ပုဂ္ဂိုလ်ရော မရှိဘူးလား (ရှိပါတယ် ဘုရား)။ လိုတိုင်း တတိုင်းရတဲ့ပုဂ္ဂိုလ်ရော ရှိသလို မရတဲ့ပုဂ္ဂိုလ်ကလည်း ရှိပါတယ်။ ကိုယ့်မှာ ဥစ္စာပစ္စည်းချမ်းသာသားဘဲ၊ လိုတိုင်းပြည့်စုံသလား ဆိုပေမယ့် မရဘူးနော်၊ ဒါဖြင့်ပြည့်စုံတဲ့ဘဝ ချမ်းသာတာချင်းအတူတူ ကွဲပြားတဲ့အချက်လေးတွေ သတိထားရင် မြင်သွားပါပြီ (မှန်လှပါဘုရား)။ အဲဒါဘယ်အကြောင်းတွေ ပြည့်စုံရင် ဘယ်လိုပြည့်စုံတယ်၊ ဘယ် အကြောင်း ချွတ်ယွင်းရင် ဘာချွတ်ယွင်းတယ်ဆိုတာ ပေါ်တော့မှာပါ။ တစ်ချို့ကျတော့လည်း ပြည့်စုံကြွယ်ဝ ချမ်းသာတဲ့ဘဝကို ရောက်ပင် ရောက်ငြားသော်လည်းဘဲ အမျိုးသုံးပါး မြင့်မြတ်တဲ့ ဘဝကိုရပါတယ်၊ သို့သော်လည်းပဲ အဲဒီမြင့်မြတ်တဲ့ဘဝမှာ ပထမအရွယ်မှာကိုပဲ ဆင်းရဲ

သွားတဲ့ ပုဂ္ဂိုလ်တွေရောဘဲမရှိဘူးလား (ရှိပါတယ်ဘုရား)၊ တစ်ချို့ ကျတော့ စည်းစိမ်ဥစ္စာပေါ်မှာဘဲ ထပ်လောင်းပြီးတော့ ခြေပြတ် လက်ပြတ် ကိုယ်အင်္ဂါမစုံဘဲ စံရတာရော မရှိဘူးလား (ရှိပါတယ်ဘုရား)၊ တချို့ အခြွေအရံကင်းမဲ့ပြီး အထီးကျန်ဆန်စွာ စံရတာရော မရှိဘူးလား (ရှိပါတယ်ဘုရား)၊ အဲဒီလိုဘဝမျိုးရော နေချင်လား (မနေချင်ပါဘူး ဘုရား)၊ ဒါနလုပ်ရင် ပြည့်စုံတာတော့ သေချာတယ်နော် (မှန်လှပါ ဘုရား)၊ သို့သော် ခုနပြောခဲ့တဲ့ အကျိုးတရား တွေ ထပ်လောင်းပြည့်စုံဖို့ ကျတော့ ဘယ်အကြောင်းဖြည့်ဆည်းရမယ်ဆိုတာကို မသိရင်မရပါဘူး (မှန်လှပါဘုရား)၊ တချို့ဥစ္စာပစ္စည်းပြည့်စုံပါတယ်၊ ကိုယ်လက်အင်္ဂါ မစုံရှာပါဘူး (မှန်လှပါဘုရား)၊ တချို့ သားသမီး မထွန်းကားဘူး၊ ဒါမျိုးတွေရော မရှိဘူးလား (ရှိပါတယ်ဘုရား)၊ အကြောင်းကောင်းမှ (အကျိုးပေးကောင်းမှာပါဘုရား)၊ ဒါနလုပ်ရင်ပြီးရောဆိုပြီး မေ့မေ့ လျော့လျော့နေလို့မရပါဘူး (မှန်လှပါဘုရား)၊ အကြောင်းတရား ဘာတွေ ဖြည့်ဆည်းပေးရမလဲဆိုတာကို အကြောင်းနဲ့အကျိုးရှင်းပေးတဲ့အခါ ပေါ်တော့မယ်၊ တချို့ဥစ္စာပစ္စည်း ပေါ်ကြွယ်ဝပါတယ်၊ မင်းမျိုး ပုဏ္ဏားမျိုး သူဌေးသူကြွယ်မျိုးမှာနေရပါတယ်၊ သို့သော်လည်း ကိုယ့်ဥစ္စာပစ္စည်းကို တချို့မျှားမီးလောင်လို့ ပျက်စီးသွားတယ်၊ ရေတိုက်စားလို့ပါသွားတယ်၊ သူခိုးခိုးလို့ပါသွားတယ်၊ အမွေခံ သားဆိုး သမီးဆိုးပျက်ဆီးလို့ ပါသွား တယ်၊ မင်းသိမ်းခံရလို့ပါသွားတယ်၊ ရန်သူမျိုးငါးပါးနှောက်ယှက်လို့ ပါသွားတာရော မရှိဘူးလား (ရှိပါတယ်ဘုရား)၊ တချို့ရထားတဲ့ ပစ္စည်း ဥစ္စာဘယ်လောက် ခိုင်ခံ့လဲမေးရင် ရန်သူမျိုးငါးပါးက လာပြီး နှောင့်ယှက်

လို့ကိုမရဘူး။ အဲလိုဘဝမျိုးရရင် ကျေနပ်စရာ မကောင်းဘူးလား (ကောင်းပါတယ်ဘုရား)။ ရကြစေသတည်း။ ရရောလား (မရပါဘူး ဘုရား)။ ရချင်ရင် ဘာလုပ်ရမလဲ အကြောင်းကောင်းအောင် လုပ်ရမယ် (မှန်လှပါဘုရား)။ ဟောဒီပြုထားတဲ့ ဒါနကုသိုလ်ပေါ်မှာ ဘယ်လို ဖြည့်ဆည်းရမယ့်အကြောင်း ဘုရားဟောပြီ၊ အကြောင်းတွေဖြည့်ဆည်း ရမယ်ဆိုတာလေးကို အကြောင်းမှန်အကျိုးမှန်နဲ့ ကောင်းစွာ သဘော ပေါက်အောင်လို့ ဘုရားရှင်ကိုယ်တော်မြတ်ကြီး ဘယ်ပြည်ဌာန ဘယ်လောကမှာ သီတင်းသုံးတော်မူစဉ်အခါမှာ ဘယ်ပုဂ္ဂိုလ်တွေကို အကြောင်းပြုပြီး ဟောကြားသွားတာလဲဆိုတော့၊ ဘုရားရှင် ကိုယ်တော် မြတ်ကြီး သာဝတ္ထိပြည်မွန်၊ ဇေတဝန်ရွှေကျောင်းတော်မှာ သီတင်းသုံးတဲ့ အချိန် တစ်နေ့ နေ့လည်ခင်းကြီး နာရီပြန်တစ်ချက်လောက် နေပူကလည်း ခြစ်ခြစ်တောက်ပူလို့ ချွေးသီးချွေးပေါက်တွေ ရွှဲပြီးတော့ အမောတကောနဲ့ ရောက်ရှိလာတာက တိုင်းပြည်အုပ်ချုပ်မင်းလုပ်တဲ့ ကောသလမင်းကြီးပဲ ဖြစ်ပါတယ်။ မင်းကြီးရောက်လာတဲ့အခါ ဘုရားရှင် ကိုယ်တော်မြတ်ကြီးက ဒကာတော်မင်းကြီး နေကလည်းပူလိုက်တာ ချွေးသီးချွေးပေါက်တွေ ရွှဲပြီးတော့ အမောတကောနဲ့ရောက်လာတာ တိုင်းရေးပြည်ရေးကိစ္စ အရေးအကြီးလို့လား (မှန်လှပါဘုရား)။ တပည့်တော် အရှင်ဘုရားထံကို ရောက်လာတာက တိုင်းရေးပြည်ရေးကိစ္စ အရေးကြီးလို့ မဟုတ်ပါဘူး ဘုရား။ ထူးဆန်းတဲ့အကြောင်းတရားလေးတစ်ရပ်ကို မြင်တွေ့ခဲ့ရလို့ သိချင်လှတဲ့အတွက် အရှင်ဘုရားကို မေးမယ်ဆိုပြီး နန်တော်တောင် မပြန်နိုင်ဘဲနဲ့ အရှင်ဘုရားထံကို တန်းဝင်ခဲ့တာပါဘုရား။ တခြားအကြောင်း

တော့ မဟုတ်ပါဘူး။ ဟောဒီ သာဝတ္ထိပြည်ထဲမှာ လွန်ခဲ့သော ခုနစ်ရက် ခန့်က အပုတ္တကသေဋ္ဌိလို့ခေါ်တဲ့ သားသမီး မထွန်းကားတဲ့ သူဌေး၊ ဒီသူဌေးကြီး ကွယ်လွန်အနိစ္စရောက်ခဲ့ပါတယ်ဘုရား။ သူပိုင်တဲ့ပစ္စည်းတွေကို အမွေစားအမွေခံ သားထောက် သမီးခံမရှိတဲ့အတွက်ကြောင့်မို့လို့ မျူးကြီးမတ်ရာတွေကိုမေးတဲ့အခါမှာ မင်းဘဏ္ဍာအဖြစ် သိမ်းသင့်တယ်ဆိုလို့ သွားပြီး မင်းအမှုထမ်းတွေနဲ့သိမ်းခဲ့တာ ခုနစ်ရက်တိုင်တိုင် စာရင်း ပြုစုခဲ့ရပါတယ်ဘုရား။ အဲဒီလောက် များမြောင်တဲ့ပစ္စည်းတွေကို ပိုင်ဆိုင်ခဲ့တဲ့ သူဌေးကြီး ထူးဆန်းအံ့ဖွယ်ဖြစ်ရပ် ကလေးက တခြားမဟုတ်ဘူးဘုရား။ သူ့ကို အမွန်အမြတ်တွေ ကောင်းပေ့ ညွန့်ပေ့ဆိုတဲ့ အဟာရတွေလာပြီးတော့ အလုပ်အကျွေးတွေက လာပြီးတော့ ပေးရင် ဘေးဖယ်ထားပြီး အော်ငေါက် လွှတ်တယ်ဘုရား။ စားတဲ့အခါမှ ကြမ်းပေ့ဆိုတဲ့ ဆန်ကွဲထမင်းနဲ့ ပုန်းရည်ဟင်းမှ စားတယ်ဘုရား။ သူဌေးကြီး ပစ္စည်းဥစ္စာဒီလောက်ပေါများတာတောင် တူတူတန်တန်စားနိုင်လား (မစားနိုင်ပါဘူးဘုရား) ၊ ပစ္စည်းမရှိလို့ မဟုတ်ဘူးနော် (မှန်လှပါဘုရား) ၊ အကြောင်းတော့ရှိပါလိမ့်မယ် (မှန်လှပါဘုရား) ၊ သူစားတာကိုကြည့်ခြင်းအားဖြင့် ဆန်ကွဲထမင်းနဲ့ ပုန်းရည်ဟင်းနဲ့ အညံ့စားစားတယ်၊ ဝတ်ပြန်တော့လည်းဘုရား အနူးအညံ့ ကောင်းပေ့ညွန့်ပေ့ဆိုတဲ့ အဝတ်အစားတွေ လာပေးရင် အဲဒါတွေကိုပေးတဲ့ ပုဂ္ဂိုလ်တွေကို အော်ငေါက်လွှတ်တယ်ဘုရား။ သူဝတ်တဲ့အခါမှာ ကြမ်းပေ့ဆိုတဲ့ ဖျင်ကြမ်းအဝတ်မှ ဝတ်တယ်ဘုရား။ ဟိုသွားသည်သွား သွားဖို့အတွက် ယာဉ်စီးပြန်တော့လည်း သူများလွှင့်ပစ်တဲ့ ယာဉ်အို ယာဉ်စုတ်မှ စီးတယ်ဘုရား။ ခြေထောက်မှာစီးဖို့

ဖိနပ်ကိုလည်းဘဲ အလွန်နူးညံ့တဲ့ ကတ္တီပါတွေကို စီးနိုင်သော်လည်းဘဲ
မစီးဘဲနဲ့ တာရာဖိနပ် ခုံဖိနပ်မှ စီးတယ်ဘုရား၊ အဲဒီသူဌေးကြီး ကြည့်စမ်း
သူဌေးနဲ့တူလား (မတူပါဘူးဘုရား) မိမိတို့ပတ်ဝန်းကျင်မှာ အလွန်ကြွယ်ဝ
ပြည့်စုံချမ်းသာတဲ့ သူဌေးတွေကို မြင်ဖူးပါလိမ့်မယ်၊ အဲဒီသူဌေးတွေထဲမှာ
ခုနုပြောခဲ့သလို တူတူတန်တန် မနေနိုင်မထိုင်နိုင် မဝတ်နိုင် မစားနိုင်ဘဲ
သူဆင်းရဲအသွင်ပေါက်ပြီးတော့များ သူဌေးကြီးနဲ့မတူတဲ့ ပုဂ္ဂိုလ်တွေရော
မရှိကြဘူးလား (ရှိပါတယ်ဘုရား)၊ ချိုးခြံတယ် မထင်နဲ့နော် (မှန်လှပါ
ဘုရား)၊ အကြောင်းရှိတယ်လို့ မှတ်ထားပါ (မှန်လှပါဘုရား)၊ သူဌေး
ဖြစ်ပြီဆို ဖိမ်ကျကျစံရတဲ့အဖြစ်မျိုး နေချင်ကြတဲ့ မည်သူမဆို ဘယ်လို
အကြောင်းတရားတွေကိုများ ကောင်းစွာပြုရမယ်ဆိုတာ အခု ကောသလ
မင်းကြီးက လျှောက်ထားတဲ့အတွက် ဘုရားရှင်ကိုယ်တော်မြတ်ကြီးက
ဒကာတော်မင်းကြီး တခြားအကြောင်း မဟုတ်ပါဘူး၊ လှူဒါန်းတဲ့နေရာမှာ
အကြောင်းချို့ယွင်းခဲ့လို့ဟေ့၊ ဒီတော့ ဘုရားရှင်ကိုယ်တော်မြတ်ကြီးက
အင်္ဂုတ္တရနိကာယ် ပဉ္စကနိပါတ် အင်္ဂုတ္တိုရ်ပါဠိတော်မှ ဒါနငါးမျိုး ဟောသွား
တယ်လို့ မှတ်ထားပါ (မှန်လှပါဘုရား)၊ ဒီနေ့တရား နာပရိတ်သတ်တွေနဲ့
အလှူရေစက်လက်နဲ့မကွာ ကိုယ်က ကြိုးစားပြီးတော့ စွမ်းနိုင်သမျှ
ရုန်းကန်ရှာဖွေခဲ့တဲ့ ဥစ္စာပစ္စည်းတွေကို အရင်းတည်ပြီး စွမ်းနိုင်သမျှ
မလှူကြဘူးလား၊ အဲဒီလှူတဲ့ ဒါနကုသိုလ်အပေါ်မှာ ငါးပါးသောဒါန
ပြည့်စုံအောင် ဖြည့်ဆည်းဖို့ မမေ့ပါနဲ့ (မှန်လှပါဘုရား)။

သဒ္ဓါဒါန

နံပါတ်တစ် ဖြည့်ဆည်းရမှာက သဒ္ဓါယ ဒါနံဒေတိ လှူဒါန်းတဲ့ နေရာမှာ သဒ္ဓါဒါန ဖြစ်အောင်လှူပါ။ ဒါနကုသိုလ်ကိုတော့ပြုတယ်၊ ဒီသဒ္ဓါတရားလေးက အရေးကြီးတယ်၊ သဒ္ဓါဒါနလို့ တွဲလိုက်ပြီနော် (မှန်လှပါဘုရား)။ အဲဒီဒါနသည် မင်းမျိုး ပုဏ္ဏားမျိုး သူဌေးမျိုးမှာ ဥစ္စာပစ္စည်းပေါကြွယ်ဝအောင်တော့ အထောက်အပံ့ကောင်းပေးတယ်၊ ဒီသဒ္ဓါတရားက ထပ်လောင်းပြီးတော့ ဘာကိုများ အကျိုးပေးတယ်ဆိုတာ ကို သိဖို့လိုပါတယ် (မှန်လှပါဘုရား)။ ပါဠိလိုပြောတော့ သဒ္ဓါဒါန၊ ယနေ့မြန်မာလို နားလည်လွယ်အောင်ပြောရင်၊ မိမိတို့သိထားရမှာက ယုံကြည်မှုနဲ့လှူရမယ်၊ ဘယ်လိုလှူရမလဲ (ယုံကြည်မှုနဲ့လှူရမှာပါ ဘုရား)။ လှူတိုင်းလှူတိုင်းမှာ နံပါတ်တစ် သတိထားရမှာက ယုံကြည်မှုနဲ့ လှူဆိုတာက ကံနဲ့အကျိုးပေးကို ယုံကြည်ရမယ်၊ ဘာနဲ့ဘာ (ကံနဲ့ အကျိုးပေးကိုယုံကြည်ရမှာပါဘုရား)။ ကောင်းတာ လုပ်ရင်ကောင်းကျိုး ပေးမယ်၊ မကောင်းတာလုပ်ရင် မကောင်းကျိုးပေးမယ်ဆိုတဲ့ သာမန် အသိတဲ့၊ အခုလို ဒါနကောင်းမှု ကုသိုလ်ကံကိုလုပ်ရင် ကောင်းကျိုးပေး တယ်၊ သို့သော်လည်းဘဲ ဒီသဒ္ဓါတရားလေးက ဘယ်လိုထပ်ဆင့် အကျိုး ပေးတယ်ဆိုတာ သိပြီးလှူမယ်ဆိုရင် မကောင်းဘူး လား (ကောင်းပါ တယ်ဘုရား)။ ယနေ့သာသနာပစ္စ သာသနာတွင်းရဲ့ အကျိုးပေးချင်းရော တူရဲ့လား (မတူပါဘူးဘုရား)။ မတူတာကိုလည်း သတိပြုနော် (မှန်လှပါ ဘုရား)။ သာသနာပမှာ ထမင်းရည်ချောင်းစီး ဘယ်လောက်ကြီးဘဲလှူလှူ သာသနာတွင်းမှာ ရှင်သာမဏေတစ်ပါး သရဏဂုံသီလတွေပိုင်ဆိုင်

ထားတဲ့ ဆောက်တည်ထားတဲ့ သူတော်စင်တစ်ဦး တစ်ဖွန်းတစ်ယောက်မ
 လေးများ လှူခွင့်ရမယ်ဆိုရင် သာသနာပမှာလှူခဲ့တဲ့ ထမင်းရည်ချောင်းစီး
 လှူခဲ့တဲ့အလှူကြီးထက် အဆပေါင်း များစွာသာအောင် အကျိုးပေးတယ်
 ဆိုတာကိုတော့ ယနေ့သာသနာတော်တွင်းနဲ့ မဆုံဘူးလား (ဆုံပါတယ်
 ဘုရား)၊ အလှူခံပုဂ္ဂိုလ်ကောင်းတွေရော မရဘူးလား (ရပါတယ်ဘုရား)၊
 တစ်ဖွန်းတစ်ယောက်မ လှူရင်တောင် အကျိုးပေးသန်တယ်လို့ အဲဒီလိုမျိုး
 ယုံကြည်နားလည် ပြီးလှူမယ်ဆိုရင် သဒ္ဓါ ဒါနရသွားပြီ (မှန်လှပါဘုရား)၊
 ယနေ့ အသီးသီးရောက်ရှိလာကြတဲ့ တရားနာသူတော်စင်တို့ လှူဖူးကြပါ
 တယ်၊ အဲဒီ လှူဖူးတဲ့နေရာမှာ မကင်းရာမကင်းကြောင်းမို့ လှူတာရော
 မပါဖူးဘူးလား (ပါပါတယ်ဘုရား)၊ ဒါလည်းပါတာဘဲနော် (မှန်လှပါ
 ဘုရား)၊ တချို့က လှူလိုက်တဲ့အခါမှာ ဂုဏ်ဖော်ချင်လို့ လှူတာရောမရှိ
 ဘူးလား (ရှိပါတယ်ဘုရား)။

တချို့ကလည်း အို . . . ငါ့ဘိုးဘွားလက်ထက်ကတည်းက
 လှူခဲ့တာ ငါ့လက်ထက်မှ မလှူဘူးဆို နာမည်ပျက်တော့မှာပဲဆိုပြီး
 နာမည်ပျက်မှာကြောက်လို့ လှူတာရော မရှိဘူးလား (ရှိပါတယ်ဘုရား)၊
 တချို့ကျတော့ လှူကြပါတယ်၊ ခြောက် . . . ငါဒီနေရာမှာ လှူလိုက်ရင်
 ငါ့အတွက်တော့ အခွင့်အရေးတစ်ခုတော့ရမှာပဲဆိုပြီးတော့ မျှော်လင့်ချက်နဲ့
 လှူတာရော မရှိဘူးလား (ရှိပါတယ်ဘုရား)၊ အဲဒီလို လှူပြီဆိုရင် သဒ္ဓါ
 ဒါန ချွတ်ယွင်းသွားပြီ (မှန်လှပါဘုရား)၊ ဒါကုသိုလ်တော့ မြှောက်တယ်
 သဒ္ဓါတရားတော့ မပါပြန်ဘူး၊ ယုံကြည်မှုဆိုတာ အရေးကြီးတယ်နော်
 (မှန်လှပါဘုရား)၊ ဒီလိုဆိုရင် မိမိတို့တစ်တွေ အခု သဒ္ဓါဒါနဆိုတဲ့

ယုံကြည်မှုနဲ့လှူတဲ့ အကြောင်းတရားလေးတော့ သိသွားပြီ၊ သိရုံလေးနဲ့မရဘူး။

သဒ္ဓါဒါနရဲ့အကျိုးပေး

သူ့အကြောင်းအကျိုးလေးပေါ်မှာ ဉာဏ်ရှင်းမယ်ဆိုရင် ပိုမကောင်းဘူးလား (ကောင်းပါတယ်ဘုရား)။ အဲဒီလိုဆိုရင် ဟောဒီပစ္စုပ္ပန်မှာ ရောက်နေကြတဲ့ မိမိတို့အားလုံး သတိထားလိုက်ပါ ပြည့်စုံကြွယ်ဝချမ်းသာတဲ့ဘဝကို ဘယ်သူကပေးလဲမေးရင် (ဒါနပါတုရား)၊ ဘယ်သူကပေးလဲ (ဒါနကပေးပါတယ်ဘုရား)၊ အခုကနဲ့ အကျိုးပေးကို ယုံကြည်ပြီး လှူဒါန်းခဲ့တဲ့ ဒါနတရားက အတိတ်ကသာ ပြည့်စုံအောင်လှူခဲ့ရင် ဟောဒီပစ္စုပ္ပန်မှာ ဘယ်လိုအကျိုးပေးတယ်ဆိုတာလေးကို သဘောပေါက် ဉာဏ်ရောက်အောင် အကြောင်းအကျိုးနဲ့ ဝေဖန်ပြောရင် -

[သဒ္ဓါကြည်လင်၊ လှူဒါန်းလျှင်၊ ရုပ်သွင်အဆင်း လှပသည်]^၂

ဒါနကုသိုလ်အတိတ်ကလုပ်ခဲ့လို့ ဟောဒီ ပစ္စုပ္ပန်မှာ ပြည့်စုံကြွယ်ဝချမ်းသာ မင်းမျိုးမှာလည်း ဖြစ်နိုင်တယ်၊ ပုဏ္ဏားမျိုးလည်းဖြစ်နိုင်တယ်၊ သူဌေးသူကြွယ်မျိုးလည်း ဖြစ်နိုင်တယ်၊ ပြည့်စုံကြွယ်ဝချမ်းသာတဲ့ဘဝတော့ ရတယ်၊ သို့သော် ပြောခဲ့တဲ့အတိုင်း မကင်းရာမကင်းကြောင်း အားနာလို့ လှူရတာ ဒီလို အကြောင်းအမျိုးမျိုးကြောင့် လှူတာဆိုရင် ဒီပုဂ္ဂိုလ်သည် အကျိုးပေးစုံပါမလား (မစုံပါဘူးဘုရား)၊ အတိတ်က ကံနဲ့ အကျိုးပေးကို သက်ဝင်ယုံကြည်ပြီးလှူခဲ့ရင် ဟောဒီပစ္စုပ္ပန်မှာ ပြည့်စုံကြွယ်ဝ ချမ်းသာတဲ့ ဘဝမှာ ထပ်လောင်းပြီးတော့ ရုပ်ရည်အဆင်းလှပခြင်းကို ဖြည့်ဆည်း

ပါတယ် ရုပ်ချော ဥစ္စာပစ္စည်းပေါတာ ဘယ်လိုလှူတာလဲ (ယုံယုံ
ကြည်ကြည်လှူတဲ့သူပါဘုရား)။ သဒ္ဓါ ဒါနပေါ့နော် (မှန်လှပါဘုရား)။
မိမိတို့မှာ ဥစ္စာပစ္စည်းတော့ပေါသားဘဲ ရုပ်ရည်အဆင်းလှပပြီးတော့
ပြည့်စုံတဲ့ဘဝကိုလိုချင်ရင် ဟောဒီပစ္စုပ္ပန်မှာ ဘယ်လိုလှူမလဲ (ယုံယုံ
ကြည်ကြည်နဲ့လှူရမှာပါဘုရား)။ ဒါဖြင့် ရုပ်လှအောင် ဘယ်သူလုပ်
ပေး (သဒ္ဓါ ဒါနကလုပ်ပေးပါတယ်ဘုရား)။ ဥစ္စာပစ္စည်းပြည့်စုံပြီး
ရုပ်ချောအောင် တန်ခိုးရှင် မတတ်နိုင်ပါဘူး (မှန်လှပါဘုရား)။
ကောင်းကင်ဘုရား အလွှာရှင်များလည်း ဖန်ဆင်းလို့ (မရနိုင်ပါဘူး
ဘုရား)။ မိမိတို့ရုပ်ချောပြီး ဥစ္စာပစ္စည်း ပေါချင်ပါတယ်ဆိုရင် ဘုရားရှင်
ကိုယ်တော်မြတ်ကြီးက အကြောင်းတရားရှိတယ်ကွ ယုံယုံကြည်ကြည်
လှူလိုက်ကြ (မှန်လှပါဘုရား)။ ယုံကြည်မှုနဲ့ လှူတာကအကြောင်း ရုပ်
ချော ဥစ္စာပစ္စည်းပေါတာက (အကျိုးပါဘုရား)။ အကြောင်းကြောင့်
ဘာဖြစ် (အကျိုးဖြစ်ပါတယ်ဘုရား)။ အကြောင်းက ပဋိစ္စ၊ အကျိုးက
သမုပ္ပါဒ်၊ အကြောင်းအကျိုးဆက်တော့ (ပဋိစ္စသမုပ္ပါဒ်ပါဘုရား)။
ဪ... ပဋိစ္စသမုပ္ပါဒ်ဆိုတာ အကြောင်းနဲ့အကျိုးကို ပုံဖော်တာပါလား။
ဘာကိုမှမသိဘူးဆိုရင် သံသရာမှာ တန်းလန်းတန်းလန်းနဲ့ ဪ...
ဘယ်သူကများ လုပ်ပေးတာလဲဆိုပြီးတော့ အားကိုးလွဲမှာစိုးတဲ့အတွက်
ဘုရားရှင်ကိုယ်တော်မြတ်ကြီးက သံသရာတစ်လျှောက်လုံးမှာ ပြည့်စုံ
ကြွယ်ဝချမ်းသာပြီးတော့ ရုပ်ရည်အဆင်းလှပချင်ရင် တန်ခိုးရှင်လည်း
မတတ်နိုင်ဘူး။ ငါဘုရားလည်း လုပ်ပေးလို့မရဘူး။ လုပ်ချင်ရင်တော့
ဒီဒါနလေးပြုကြလို့ သင်မပေးသွားဘူးလား (သင်ပေးပါတယ်ဘုရား)။

လူတိုင်း လူတိုင်းမှာ ယုံကြည်မှုနဲ့ လှူတဲ့အလှူက အကြောင်း၊ မိမိတို့ ရုပ်ချော ဥစ္စာပစ္စည်းပေါတာက (အကျိုးပါဘုရား)၊ ယခုပစ္စုပ္ပန်မှာတော့ ပြင်လို့မရတော့ဘူးပေါ့နော် (မရတော့ပါဘုရား)၊ အနာဂတ်သံသရာ အတွက်တော့ အကြောင်းကောင်းအောင်လုပ်လို့မရဘူးလား (ရပါတယ် ဘုရား)၊ ရုပ်ချောပြီး ဥစ္စာပစ္စည်းပေါချင်ရင် ဘယ်လိုလှူမယ် (ယုံယုံ ကြည်ကြည်နဲ့လှူရမှာပါဘုရား)၊ နောက်ဒါနတစ်မျိုးကို ဟောလိုက်တာက သက္ကစ္စဒါန ဒေတီ ရှိရှိသေသေ လှူရမယ်၊ သက္ကစ္စဒါန၊ ဒါနကောင်းမှု ကုသိုလ်ပြုတယ်၊ ပထမယုံကြည်မှုနဲ့လှူတယ်၊ ဘာကို သဘောပေါက်သွား သလဲ ဒုတိယလှူရမယ့်အလှူက ရှိရှိသေသေလှူရမယ်၊ ဘယ်လိုလှူရ မယ် (ရှိရှိသေသေလှူရမှာပါဘုရား)၊ အခုတရားတွေကို ကိုယ်တိုင် ကိုယ်ကျ နာကြရတယ်၊ အားထုတ်ကြရတယ်၊ ခြောက်... တရားရဲ့ အရသာ တရားရဲ့ကောင်းခြင်းတွေကို ကောင်းစွာသိတော့ ကိုယ့်လိုပဲ သိအောင် ဓမ္မမိတ်ဆွေတွေအပေါ်မှာ အာရုံပြုပြီးတော့ အသိတရားတွေ တိုးအောင်ဆိုပြီး တရားအပေါ်မှာ ရှိသေလေးစားစွာနဲ့ ယနေ့တရားပွဲ တွေကို အောင်မြင်စွာရော မလုပ်ကြဘူးလား (လုပ်ကြပါတယ်ဘုရား)၊ တစ်ခါထပ်ပြီးတော့ မိမိတို့တစ်တွေ ဒီတရားတွေအပေါ်မှာ ရှိသေ လေးစားမှုနဲ့ အမြတ်တနိုးထားပြီး ယခုလို တရားပွဲတွေကို အများသူငှာ အတွက် လုပ်ပေးသလိုဘဲ အလှူခံပုဂ္ဂိုလ်တွေကို လှူဒါန်းတဲ့နေရာမှာ လည်းဘဲ ပုဂ္ဂိုလ်တွေကို အာရုံပြုရင် ရှိသေလေးစားမှုလျော့နိုင်ပါတယ်၊ ဘာကြောင့်လဲမေးရင် ဥပမာအားဖြင့် ဆွမ်းခံ ကြွလာကြတယ်ပေါ့၊ တန်းဆွမ်းကြွလာတဲ့အခါမှာ သံဃာအပါးသုံးလေးဆယ်လောက်ရှိမယ်

ပေါ့၊ ရှေ့ကထေရ်ကြီးကိုတော့ မိမိတို့က အားကြည်ညိုစွာ ဦးအကြိမ်ကြိမ်
ချပြီးတော့မှ ရိုသေလေးစားမြတ်နိုးမှု အပြည့်နဲ့ ဆွမ်းတွေကိုလောင်းလှူ
လိုက်တယ်၊ တဖြည်းဖြည်းနဲ့ နောက်ကို ရောက်တဲ့အခါမှာ လေးစားမှုက
ပိုအားကောင်းလား၊ လျော့သွားလား (လျော့သွားပါတယ်ဘုရား)၊ သေချာ
အာရုံပြုကြနော် (မှန်လှပါဘုရား)၊ ဒီကြားထဲမှာ ကိုယ့်ရဲ့ အပေါင်းအသင်း
မိတ်ဆွေ ကိုယ့်သူငယ်ချင်းများ ရဟန်းဝတ်တာပါရင် တစ်ဖက်က
ဆွမ်းလောင်းပြီးတော့ တစ်ဖက်ပါးစပ်က ပြောလိုက်တာက စလိုက် နောက်
လိုက် ပြောင်လိုက်ရော မရှိဘူးလား (ရှိပါတယ်ဘုရား)၊ တချို့ကိုရင်
လေးတွေဆိုရင် သင်္ကန်းလေးဆွဲပြီးစတာရော မရှိဘူးလား (ရှိပါတယ်
ဘုရား)၊ အဲဒီလို လှူတဲ့အလှူသည် သေချာပြန်ကြည့်ရင် မရှိမသေ
အလှူတွေပါ (မှန်လှပါဘုရား)၊ မရှိမသေလှူပြီဆိုရင် အကျိုးပေးလည်း
ကောင်းမှာလား နံချာမှာလား (နံချာမှာပါဘုရား)၊ ဒါဖြင့် အကျိုးပေး
ကောင်းချင်ရင် ဘယ်လိုလှူမလဲ (ရှိရှိသေသေလှူရမှာပါဘုရား)၊
ရှိရှိသေသေလှူချင်ရင် သံဃာတော်အရှင်မြတ်တွေရဲ့ဂုဏ်ကို ဦးထိပ်ထား
လိုက်ရင် ပုဂ္ဂိုလ်ပေါ်မမြင်တဲ့အတွက် တတန်းတည်းထားပြီးကြည့်လိုက်
သွားနိုင်ပြီ၊ အဲလိုဆိုရင် လှူတိုင်းလှူတိုင်းမှာ ဂုဏ်ကို အာရုံ ပြုပါ
ဘယ်ကို အာရုံပြုရမလဲ (ဂုဏ်ကိုအာရုံပြုရမှာပါဘုရား)၊ ကျောင်းတိုက်
တစ်တိုက်ကိုရောက်သွားရင်လည်း ကျောင်းထိုင်ဆရာတော်လောက်ဘဲ
အာရုံမပြုနဲ့နော် (မှန်လှပါဘုရား)၊ လှူပြီဆိုရင် ကျောင်းထိုင် ဆရာ
တော်က စပြီးတော့မှ ကျောင်းတွင်းမှာရှိတဲ့ သံဃာတော်အရှင်မြတ်တွေ
ကို လှူတော့မယ်ဆိုရင် ပုဂ္ဂိုလ်အပေါ်မြင်လိုက်ရင် ခုနက ပြောသလိုဘဲ

ရိုသေမှု လေးစားမှုတွေလျော့သွားမှာ (မှန်လှပါဘုရား)။ ကိုယ်ကြည်ညိုရင် ကြည်ညိုသလို မကြည်ညိုရင် မကြည်ညိုသလို အဲဒီလို မဖြစ်ရအောင်လို့ အားလုံးကို တစ်တန်းတည်းထားပြီး နှလုံးသွင်းလို့ထားပြီး ရိုသေလေးစား နှင်ရင် သံဃာ့ဂုဏ်ကို အာရုံပြုလိုက် ဂုဏ်ကိုအာရုံပြုလိုက်ရင် အာလုံးကို ရိုရိုသေသေ လေးလေးစားစားနဲ့ လှူလိုက်နိုင်တဲ့အတွက် ကြောင့်မို့လို့ နံပါတ်နှစ်အချက်မပြည့်စုံဘူးလား (ပြည့်စုံပါတယ်ဘုရား)။ အတိတ်က ဒီလိုမျိုးပြည့်စုံအောင်လှူခဲ့ရင် ဟောဒီပစ္စုပ္ပန်မှာ ပြည့်စုံကြွယ်ဝချမ်းသာတဲ့ဘဝကို ဒါနအကျိုးပေးသွားလို့ သက္ကစရိုသေမှုက ထပ်လောင်းပြီး ဘယ်လိုပံ့ပိုးလိုက်လဲဆိုတော့ -

သကစ္စဒါနအကျိုးပေး

[ရိုသေလှူငြား၊ သူ့စကား၊ အများနာယူသည်]^၂

အတိတ်က ရိုရိုသေသေ လေးလေးစားစား အာရုံပြုပြီး လှူတတ်ခဲ့ရင် ဟောဒီပစ္စုပ္ပန်မှာ ပြည့်စုံကြွယ်ဝချမ်းသာတဲ့ဘဝမှာ ကိုယ့်ရဲ့အောက်လက်ငယ်သားတွေ ကိုယ်တစ်ခွန်းထဲ ပြောတာနဲ့ ငြိမ်ဝပ်ပိပြားစွာ ချစ်ကြောက် ရိုသေမှုကို ရရှိပါသည်။ ဘုန်းတန်ခိုး အာနဘော်ကြီးပြီး သြဇာတိက္ခမ မညောင်းကြတာ ဘယ်လိုလှူခဲ့လို့ (ရိုရိုသေသေ မလှူခဲ့လို့ပါဘုရား)။ ကိုယ့်မှာ ပစ္စည်းဥစ္စာကြွယ်ဝပါတယ်။ သို့သော် မရှိမသေ မလေးမစားလှူခဲ့ရင် ကိုယ့်အောက် ငယ်သားတွေကို ကိုယ်ဘယ်လောက် ပြောပြော သြဇာမညောင်းပါဘူး။ ဒါဖြင့် သြဇာညောင်းချင်ရင် ဘယ်လိုလှူရမယ် (ရိုရိုသေသေလှူရမှာပါဘုရား)။ ရိုရိုသေသေလှူခြင်းကအကြောင်း၊ သြဇာတိက္ခမညောင်း ဘုန်းတန်ခိုးကြီးပြီး ပြည့်စုံကြွယ်ဝတဲ့ ဘဝကိုရတာ

က (အကျိုးပါဘုရား)၊ အကြောင်းကြောင့်ဘာဖြစ် (အကျိုးဖြစ်ပါတယ် ဘုရား)၊ ဒီလိုသိသွားရင် ဟောဒီပစ္စုပ္ပန်မှာ အကြောင်းကောင်းလေးဖြည့် ဆည်းလိုက်ရင် အနာဂတ်သံသရာမှာ အကျိုးပေးမစုံသွား ဘူးလား (စုံပါ တယ်ဘုရား)၊ ရုပ်လှချင်ရင် ဘယ်လိုလှူမယ် (ယုံယုံကြည်ကြည် လှူရ မှာပါဘုရား)၊ ဩဇာတိက္ခမ ညောင်းပြီး ဘုန်းတန်ခိုးကြီးချင်ရင် (ရိုရို သေသေလှူရမှာပါဘုရား)၊ အကြောင်းနှစ်မျိုးတော့ သိသွားပြီ (မှန်လှပါ ဘုရား)။

ကာလဒါန

နောက်တစ်မျိုးလေးကိုကြည့်ရအောင် “ကာလေန ဒါနံ ဒေတီ” တတိယဟောလိုက်တဲ့ ဒါနက ကာလဒါန အချိန်အခါ သိပြီးလှူ ဘယ်လို လှူရမယ် (အချိန်အခါသိပြီးလှူရမှာပါဘုရား)၊ လှူတော့လှူတယ် မိမိတို့က လိုအပ်တဲ့ ကွက်လပ်တွေကိုဖြည့်စွက်ပြီးတော့ မလှူတတ်ရင် အချိန်အခါသိပြီးတော့ မလှူတတ်ရင် လှူတော့လှူလိုက်တဲ့နေရာမှာ ကာလဒေသ မပြည့်စုံကြဘူး၊ ကာလဒေသဆိုတာ လိုအပ်တဲ့ကွက်လပ်ကို လိုအပ်တဲ့ အချိန်အခါမှာ လိုအပ်သလို ဖြည့်ဆည်းပြီး လှူတတ်တာကို ပြောတာ၊ သံဃာတော်အရှင်သူမြတ်တွေကို အဂုဏ်ဆွမ်းတွေလိုတယ်၊ ကိုယ်ကလိုအပ်သလို ဖြည့်ဆည်းလှူတယ်၊ နေဆွမ်းလိုတယ်၊ လိုအပ်တာ ကို ဖြည့်ဆည်းပြီးလှူတယ်၊ ဝါဆိုချိန်မှာ ဝါဆိုသင်္ကန်း၊ ကထိန် အချိန် အခါမှာ ကထိန်သင်္ကန်း၊ ကျောင်းတိုက်တွေဆောက်နေရင် ကျောင်း တိုက်မှာလိုအပ်တာတွေကို ဖြည့်ဆည်းပြီး လှူတယ်ဆိုရင် သူ့နေရာတဲ့သူ လိုအပ်တဲ့ကွက်လပ်ကို ဖြည့်ဆည်းလှူတတ်တဲ့အလှူသည် ကာလဒါန ပြည့်စုံသွားတယ်။

ကာလဒါနအကျိုးပေး

ဒါဖြင့်ရင် အဲဒီကာလဒါနစွမ်းအားသတ္တိလေးရဲ့ အကြောင်းအကျိုး
 လေးကို ဝေဖန်ပြရင် သူတော်စင်များ ကြားဖူးထားတဲ့ ရှင်မဟာကဿပ
 ကြီးဆိုတာ ဓုတင်ဆယ့်သုံးပါးကို ဘုရားလက်ထက်က ကောင်းစွာ
 ဆောက်တည်ပြီးတော့ ထင်ရှားကျော်ကြားတဲ့ ရဟန္တာအရှင်သူမြတ်ကြီးပါ။
 သူ့နိဗ္ဗာန်မှာ ကျွတ်တန်းဝင်သွားပါပြီ။ အတိတ်ရှေးအခါတုန်းက အမျိုး
 ကောင်းသား တစ်ချိန်ဖြစ်တဲ့အခါမှာ ပစ္စေကဗုဒ္ဓါနဲ့ ကြုံတော့ သွားရှိခိုး
 လိုက်တော့ ပစ္စေကဗုဒ္ဓါက သင်္ကန်းချုပ်ခြင်း ရပ်တန့်လိုက်တယ်။
 အရှင်ဘုရား တပည့်တော်ရောက်လာတဲ့အတွက် အနှောင့်အယှက် ဖြစ်ပါ
 သလား။ မဟုတ်ဘူး ဒကာတော်၊ ငါသင်္ကန်းချုပ်ခြင်း ဒီနေရာမှာ
 ပြီးသွားပြီ။ သို့သော်လည်းဘဲ သင်္ကန်းက အပိုင်းအစလေး တစ်ထွာ
 တစ်မှိုက်လောက်လိုနေတယ်။ ဒီကွက်လပ်ကိုဖြည့်စွက်ပြီး လှူတဲ့သူမရှိရင်
 ဒီသင်္ကန်းဝတ်ရုံခွင့်မရဘူး။ အဲဒီတော့ သဒ္ဓါတရားရှိတဲ့ အရှင်မဟာ
 ကဿပအလောင်းဟာ အရှင်ဘုရား အရှင်ဘုရား လိုအပ်နေတဲ့ ကွက်လပ်
 အပိုင်းအစလေးကို တပည့်တော်လှူခွင့်ရမယ်ဆိုရင် တပည့်တော်
 ဝတ်ထားတဲ့အပေါ်ရုံအဝတ်ကို လှူချင်ပါတယ်ဘုရား။ အလှူခံတော်မူ
 ပါဆိုတော့ ပစ္စေကဗုဒ္ဓါကအလှူခံလိုက်တဲ့အတွက် လိုအပ်နေတဲ့ ကွက်
 လပ်လေး ပြည့်သွားတယ်။ ပြည့်မသွားဘူးလား (ပြည့်သွားပါတယ်
 ဘုရား)။ မလိုတဲ့အချိန်မှာ လှူတာမဟုတ်ဘူး။ လိုအပ်တဲ့အချိန်မှာ
 လှူလိုက်တာ လိုအပ်တဲ့အချိန်မှာ လှူလိုက်တဲ့အတွက်ကြောင့်မို့လို့
 ဟိုမှာကွက်လပ်လေးလည်း ပြည့်သွားရော သူ့မှာ ဝမ်းမြောက်ဝမ်းသာ

ဖြစ်လိုက်တာ၊ ဝမ်းမြောက်ဝမ်းသာဖြစ်ပြီးတော့မှ အရှင်ဘုရားတဲ့ အရှင်ဘုရားကို လှူခွင့်ရလို့ အရှင်ဘုရားကို လှူလိုက်ရတဲ့ အလှူဟာ လိုအပ်နေတဲ့ကွက်လပ်ကို ဖြည့်စွက်လိုက်လို့ အရှင်ဘုရားပြည့်စုံသွားပြီ ဘုရားတဲ့၊ အဲဒီပြည့်စုံမှုကို အကြောင်းခံပြီးတပည့်တော်သည် ဤကောင်းမှု ကုသိုလ်ကံကြောင့် တောင်းတဲ့ဆုလေး အားလုံးမှတ်ထားနော် (မှန်လှပါ ဘုရား)၊ အရှင်ဘုရားတဲ့ ဤကဲ့သို့ပြည့်စုံသွားတဲ့အကြောင်း ကောင်းမှု ကြောင့် တပည့်တော်သည် ဖြစ်လေရာ ဘဝတိုင်းမှာ အလိုရှိတဲ့အချိန် အခါမှာ အလိုရှိတဲ့နေရာမှာ အလိုရှိတဲ့ပစ္စည်းကို လိုတိုင်းတတိုင်း ရပါစေ သားလို့ တောင်းဆုခွေပြီးတော့ အဲဒီဘဝမှာ ခန္ဓာရလာတော့ နေရတာလား၊ သေရတာလား (သေရတာပါဘုရား)။

သေပြီးတော့ ဘဝတစ်လျှောက် ရှင်မဟာကဿပ၊ ဂေါတမမြတ်စွာ ဘုရားလက်ထက် ကျွတ်တန်းဝင်သည့်တိုင်အောင် အပါယ်တစ်ကြိမ်မျှ မကျခဲ့ဘူး၊ အပါယ်လေးပါးက လွတ်လောက်အောင် စွမ်းအားကြီးတာ လည်း ကာလဒါလို့မှတ်ထား (မှန်လှပါဘုရား)၊ အပါယ်လေးပါး လွတ် လောက်အောင်ကို စွမ်းအားကြီးစောင့်ရှောက်နိုင်စွမ်း သတ္တိရှိတဲ့ ဒါနကို ပြောဆိုရင် (ကာလဒါနပါဘုရား)၊ အလိုရှိတဲ့အချိန်အခါမှာ လိုအပ်တဲ့ နေရာက ဖြည့်ဆည်းလှူတဲ့အလှူလို့ နားလည်လိုက်ပါ (မှန်လှပါ ဘုရား)၊ အပါယ်လည်းမကျဘူး၊ လူ့ပြည်နတ် ပြည်ကိုစုန်ချည်ဆန်ချည်နဲ့ စံစားပြီးတော့ တစ်ခုတော့ ဘဝမှာ ရှင်ဘုရင်အဖြစ်ကိုရတော့ မင်း အဖြစ်ကို စံမယ်ဆိုပြီး မင်းမြှောက်တန်ဆာငါးပါးနဲ့ အဘိသိက်ခံတဲ့ အခါမှာ ကိုင်ကြည့်ပြီးတော့ ကြမ်းလို့ မဝတ်နိုင်ဘူးတဲ့နော်၊ အဲဒီမှာဘဲ

အရှင်မင်းသား ရှေးရှေးမင်းတွေလည်းဘဲ ဒီမင်းမြှောက်တန်ဆာ ငါးပါးနဲ့ အဘိသိက်ခံသွားကြပါတယ်။ ကြမ်းလို့မဝတ်နိုင်ရင်လည်း ဒီထက် နူးညံ့တာ မရှိတော့ပါ။ အေး... အဲဒါက သူ့ဘုန်းသူ့ကံနဲ့ဖြစ်တာ ပေးစမ်းငါ့ကို ရွှေခရားနဲ့ရေဆိုတော့ ရွှေခရားထဲမှာ ရေထည့်လို့ အရှေ့ဘက်ကို မျက်နှာမူပြီး ငါသည် အတိတ်တစ်ခုခုက ကောင်းသော ထိုက်တန်သော ကုသိုလ်ကို ပြုခဲ့ဖူးအံ့၊ အဲဒီကုသိုလ်နဲ့ထိုက်တန်တဲ့ အဝတ်ပဒေသာပင်ပေါက်ပါစေသားလို့ ရေစက်သွန်းလောင်းချပြီး သစ္စာပြုလိုက်တာ အဝတ်ပဒေသာပင် ရှစ်ပင်ပေါက်လာပါတယ်။ အနောက်အရပ်၊ တောင်အရပ်၊ မြောက်အရပ်တွေမှာလည်း ဤနည်းအတိုင်း သစ္စာပြုတာ အဝတ်ပဒေသာပင် ရှစ်ပင်စီပေါက်လာတယ်ဆိုတော့ အဲဒီမင်းလက်ထက်မှာ တိုင်းသူပြည်သားတွေကအစ နတ်၌ဖြစ်တဲ့ နတ်ဝတ်တန်ဆာတွေဝတ်ရတယ်။ နတ်၌ဖြစ်သော နတ်ဩဇာတွေကို သုံးဆောင်စားသောက်ရတဲ့ အကျိုးပေးကောင်းသွားတာတွေ ဘယ်အကြောင်းလဲ ထောက်လိုက်တော့ ကွက်လပ်ဖြည့်တဲ့အလှူတစ်ထွာ တစ်မှိုက်ကလေးနော် (မှန်လှပါဘုရား)။ အနည်းငယ်လေးဘဲဆိုပြီး သွားပြီးတော့ မိမိတို့မှာ စိတ်မကောင်းမဖြစ်နဲ့ သူများတကာတွေ အများကြီးလှူနိုင်တယ်။ ငါဒီလောက်လေးလှူတယ်ဆိုပြီးတော့လဲ အာရုံသွားပြီးတော့ စိတ်ဆင်းရဲမှုသောကတွေ မခံစားလိုက်နဲ့စွမ်းအားတွေ ဘယ်လောက်ကြီးတယ်ဆိုတာ အနည်းငယ်လေးလိုအပ်တဲ့ ကွက်လပ်ကို အနည်းငယ်လေး ဖြည့်လိုက်ရင်တောင်မှ သံသရာတစ်လျှောက်လုံးမှာ အပါယ်မကျဘဲနဲ့ ကြီးကျယ်ခမ်းနားတဲ့ အကြောင်းတရားတွေကို အလိုရှိတဲ့အချိန်အခါမှာ အလိုရှိတဲ့နေရာက အလိုရှိတဲ့

ဖြစ်လိုက်တာ၊ ဝမ်းမြောက်ဝမ်းသာဖြစ်ပြီးတော့မှ အရှင်ဘုရားတဲ့ အရှင်ဘုရားကို လှူခွင့်ရလို့ အရှင်ဘုရားကို လှူလိုက်ရတဲ့ အလှူဟာ လိုအပ်နေတဲ့ကွက်လပ်ကို ဖြည့်စွက်လိုက်လို့ အရှင်ဘုရားပြည့်စုံသွားပြီ ဘုရားတဲ့၊ အဲဒီပြည့်စုံမှုကို အကြောင်းခံပြီးတပည့်တော်သည် ဤကောင်းမှု ကုသိုလ်ကံကြောင့် တောင်းတဲ့ဆုလေး အားလုံးမှတ်ထားနော် (မှန်လှပါ ဘုရား)၊ အရှင်ဘုရားတဲ့ ဤကဲ့သို့ပြည့်စုံသွားတဲ့အကြောင်း ကောင်းမှု ကြောင့် တပည့်တော်သည် ဖြစ်လေရာ ဘဝတိုင်းမှာ အလိုရှိတဲ့အချိန် အခါမှာ အလိုရှိတဲ့နေရာမှာ အလိုရှိတဲ့ပစ္စည်းကို လိုတိုင်းတတိုင်း ရပါစေ သားလို့ တောင်းဆုခွေပြီးတော့ အဲဒီဘဝမှာ ခန္ဓာရလာတော့ နေရတာလား၊ သေရတာလား (သေရတာပါဘုရား)။

သေပြီးတော့ ဘဝတစ်လျှောက် ရှင်မဟာကဿပ၊ ဂေါတမမြတ်စွာ ဘုရားလက်ထက် ကျွတ်တန်းဝင်သည့်တိုင်အောင် အပါယ်တစ်ကြိမ်မျှ မကျခဲ့ဘူး၊ အပါယ်လေးပါးက လွတ်လောက်အောင် စွမ်းအားကြီးတာ လည်း ကာလဒါလို့မှတ်ထား (မှန်လှပါဘုရား)၊ အပါယ်လေးပါး လွတ် လောက်အောင်ကို စွမ်းအားကြီးစောင့်ရှောက်နိုင်စွမ်း သတ္တိရှိတဲ့ ဒါနကို ပြောဆိုရင် (ကာလဒါနပါဘုရား)၊ အလိုရှိတဲ့အချိန်အခါမှာ လိုအပ်တဲ့ နေရာက ဖြည့်ဆည်းလှူတဲ့အလှူလို့ နားလည်လိုက်ပါ (မှန်လှပါ ဘုရား)၊ အပါယ်လည်းမကျဘူး၊ လူ့ပြည်နတ် ပြည်ကိုစုန်ချည်ဆန်ချည်နဲ့ စံစားပြီးတော့ တစ်ခုတော့ ဘဝမှာ ရှင်ဘုရင်အဖြစ်ကိုရတော့ မင်း အဖြစ်ကို စံမယ်ဆိုပြီး မင်းမြှောက်တန်ဆာငါးပါးနဲ့ အဘိသိက်ခံတဲ့ အခါမှာ ကိုင်ကြည့်ပြီးတော့ ကြမ်းလို့ မဝတ်နိုင်ဘူးတဲ့နော်၊ အဲဒီမှာဘဲ

အရှင်မင်းသား ရှေးရှေးမင်းတွေလည်းဘဲ ဒီမင်းမြှောက်တန်ဆာ ငါးပါးနဲ့ အဘိသိက်ခံသွားကြပါတယ်။ ကြမ်းလို့မဝတ်နိုင်ရင်လည်း ဒီထက် နူးညံ့တာ မရှိတော့ပါ။ အေး... အဲဒါက သူ့ဘုန်းသူ့ကံနဲ့ဖြစ်တာ ပေးစမ်းငါ့ကို ရွှေခရားနဲ့ရေဆိုတော့ ရွှေခရားထဲမှာ ရေထည့်လို့ အရှေ့ဘက်ကို မျက်နှာမူပြီး ငါသည် အတိတ်တစ်ခုခုက ကောင်းသော ထိုက်တန်သော ကုသိုလ်ကို ပြုခဲ့ဖူးအံ့၊ အဲဒီကုသိုလ်နဲ့ထိုက်တန်တဲ့ အဝတ်ပဒေသာ ပင်ပေါက်ပါစေသားလို့ ရေစက်သွန်းလောင်းချပြီး သစ္စာပြုလိုက်တာ အဝတ်ပဒေသာပင် ရှစ်ပင်ပေါက်လာပါတယ်။ အနောက်အရပ်၊ တောင်အရပ်၊ မြောက်အရပ်တွေမှာလည်း ဤနည်းအတိုင်း သစ္စာပြုတာ အဝတ်ပဒေသာပင် ရှစ်ပင်စီပေါက်လာတယ်ဆိုတော့ အဲဒီမင်းလက်ထက်မှာ တိုင်းသူပြည်သားတွေကအစ နတ်၌ဖြစ်တဲ့ နတ်ဝတ်တန်ဆာတွေဝတ်ရတယ်။ နတ်၌ဖြစ်သော နတ်ဩဇာတွေကို သုံးဆောင်စားသောက်ရတဲ့ အကျိုးပေးကောင်းသွားတာတွေ ဘယ်အကြောင်းလဲ ထောက်လိုက်တော့ ကွက်လပ်ဖြည့်တဲ့အလှူတစ်ထွာ တစ်မိုက်ကလေးနော် (မှန်လှပါဘုရား)။ အနည်းငယ်လေးဘဲဆိုပြီး သွားပြီးတော့ မိမိတို့မှာ စိတ်မကောင်းမဖြစ်နဲ့ သူများတကာတွေ အများကြီးလှူနိုင်တယ်။ ငါဒီလောက်လေးလှူတယ်ဆိုပြီးတော့လဲ အာရုံသွားပြီးတော့ စိတ်ဆင်းရဲမှုသောကတွေ မခံစားလိုက်နဲ့စွမ်းအားတွေ ဘယ်လောက်ကြီးတယ်ဆိုတာ အနည်းငယ်လေးလိုအပ်တဲ့ ကွက်လပ်ကို အနည်းငယ်လေး ဖြည့်လိုက်ရင်တောင်မှ သံသရာတစ်လျှောက်လုံးမှာ အပါယ်မကျဘဲနဲ့ ကြီးကျယ်ခမ်းနားတဲ့ အကြောင်းတရားတွေကို အလိုရှိတဲ့အချိန်အခါမှာ အလိုရှိတဲ့နေရာက အလိုရှိတဲ့

ပစ္စည်းကို တောင့်တလိုက်တိုင်း မရနိုင်သွားဘူးလား၊ အဲဒီလို ပြည့်စုံရတာက (ကာလဒါနကြောင့်ပါဘုရား)၊ ဒါဖြင့် လိုအပ်တဲ့အချိန်အခါမှာ လိုအပ်သလိုဖြည့်ဆည်းပြီး လှူဒါန်းလိုက်တဲ့ ကာလဒါနကအကြောင်း မိမိတို့မှာ လိုတိုင်း တတိုင်း ပြည့်စုံနိုင်တာက (အကျိုးပါဘုရား)၊ အခု ပစ္စုပ္ပန်မှာ မိမိတို့လိုတိုင်း တတိုင်း ပြည့်စုံကြလား (မပြည့်စုံပါဘူးဘုရား)၊ အကြောင်းမကောင်းခဲ့လို့ အကျိုးပေးမကောင်းတာ၊ ရှင်မဟာကဿပ အမျိုးကောင်းသားတွေကျတော့လည်း အကြောင်းကောင်းခဲ့တဲ့အတွက် အကျိုးပေးကောင်းအောင်လို့ (ရသွားပါတယ်ဘုရား)၊ ဒီလိုမှ တိတိကျကျ တရားတွေကို မနာရရင် အကြောင်းကောင်း ဖြည့်ဆည်းဖို့ မလွယ်ပါဘူး (မှန်လှပါဘုရား)၊ ယနေ့ည တန်ဖိုးမရှိဘူးလား (တန်ဖိုးရှိပါတယ်ဘုရား)၊ တရားအလှူကို ခံရတာကိုက ကျေးဇူးများသွားပြီနော် (မှန်လှပါဘုရား)၊ ဒီလိုဆိုရင် ကိုယ့်ရဲ့သန္တာန်မှာ အနာဂတ်သံသရာအတွက် အကြောင်းကောင်းအောင် ရုပ်လှခြင်းရဲ့အကြောင်းလည်း သိသွားပြီ၊ ဘုန်းတန်ခိုးကြီးတဲ့အကြောင်းလည်း သိသွားပြီ၊ လိုတိုင်းတတိုင်း ပြည့်စုံနိုင်တဲ့ အကြောင်းရော မသိသွားနိုင်ဘူးလား (သိသွားနိုင်ပါတယ်ဘုရား)၊ ဒါကြောင့် မှတ်မိအောင် -

[ချိန်ခါသိသဖြင့်၊ လှူတုံလင့်၊ ချိန်သင့်ကောင်းကျိုးပေးလေသည်]^၃

လှူဒါန်းတဲ့နေရာမှာ အချိန်အခါကိုသိပြီး ကွက်လပ် ဖြည့်လှူနိုင်လျှင် အဲဒီအလှူတွေမှန်သမျှအလိုရှိတဲ့အချိန်မှာ အလိုရှိတဲ့နေရာက အလိုရှိတဲ့ပစ္စည်းကို လိုတိုင်းတတိုင်း ရနိုင်ပါသည်။ အပါယ်လေးပါးကိုလည်း လွတ်အောင်စွမ်းအားကြီးနိုင်တယ်ဆိုတော့ အဖိုးတန်တဲ့ ဒါန

တစ်မျိုးရော သိမသွားဘူးလား (သိသွားပါတယ်ဘုရား)၊ လှူတိုင်း လှူတိုင်းမှာ ဒီဒါနတွေ စုံအောင်လှူရမှာနော် (မှန်လှပါတဲ့ဘုရား)၊ အကြောင်းကောင်းရင် (အကျိုးပေးကောင်းပါတယ်ဘုရား)။

အနုဂ္ဂဟိတဓိတ္တဒါန

သုံးမျိုးတော့ သိသွားပြီ နောက်တစ်မျိုးက မငြိစွန်းဘဲ လှူရမယ်။

စေတနာသုံးတန်ကိုပြောတာ၊ အလှူတစ်ခုလှူပြီးဆိုရင် မလှူမီက ဖြစ်ပေါ်တဲ့ စေတနာ ဝမ်းမြောက်ကြည်လင်ရမယ်၊ ယခုလို လှူနေဆဲ အချိန်မှာလည်း အလှူခံပုဂ္ဂိုလ်များကိုကြည့်ပြီး ကြည်နူးဝမ်းမြောက်ရမယ်၊ လှူပြီးတဲ့နောက်မှာလည်း လှူရတဲ့အကျိုးကြီးပုံကိုသိပြီး ကြည်လင်ဝမ်းမြောက် အပရစေတနာတွေတိုးရမယ်၊ ဒါဆိုရင် ငြိစွန်းစရာ မရှိတော့ပါ။ တချို့ရွာတွေ လှူတဲ့အလှူတွေ သတိထားကြည့်ရအောင်၊ ရွာနီးစပ်အားလုံးဖိတ်ပြီး မီးခိုးတိတ်ကျွေးဖို့ ကြိုတင်ပြီး ဝက်လေးတွေဝယ်မွေးထားကြ၊ အလှူနီးတော့သတ်ပြီးချက်ကြ၊ မလှူမီကတည်းက ငြိထားပြီ၊ လှူနေဆဲမှာလည်း ဟိုလူမရောက်လာ၊ ဒီလူပျော်ရ၊ အမူးသမားထိန်းရ၊ ချက်ပြုတ်တဲ့သူတွေအတွက် အရက်ဝိုင်းတွေ စီစဉ်ရနဲ့ မောရကျိုး မနပ်လောက်အောင် အကုသိုလ်တွေများလိုက်တာ၊ စိတ်တိုင်းမကျလို့ ဒေါသထွက်ရ၊ အော်ရငေါက်ရနဲ့ စေတနာတွေ မည်းညစ်ကုန်ရော၊ အလှူလည်းပြီးရော ခြေကုန်လက်ပန်းကျပြီ၊ သိမ်းစရာတွေများ၊ လုပ်ကိုင်တဲ့ပုဂ္ဂိုလ်တွေလည်း မရှိကြ၊ ၂-ရက် ၃-ရက်လည်းမပြီး၊ စိတ်ညစ်လိုက်ရတာ၊ စေတနာတွေကုန်ပြီ၊ အရောင်မထွက်တော့ဘူး၊ ငြိချင်တိုင်းငြိပြီး လှူခဲ့ကြတဲ့အလှူတွေ အကြောင်းအကျိုးနဲ့ နှိုင်းယှဉ်ကြည့်ရအောင်။

အနုပ္ပယိတစိတ္တဓါနအကျိုးပေး

ဒီတရားရဲ့ အဓိကဇာတ်ကောင် အပုတ္တကသေဋ္ဌိ သဒ္ဓါမရှိ အလှူ အတန်းလည်းမလုပ်၊ တစ်နေ့ ဆွမ်းခံကြွလာတဲ့ ပစ္စေကဗုဒ္ဓါနဲ့တွေ့၊ အလွန်ကြည်ညို၊ အိမ်ကိုဆွမ်းပင့်၊ ရှေးဦးစွာဖြစ်တဲ့ စေတနာ စင်ကြယ် တယ်နော်၊ အိမ်ရောက်တော့လည်း ဒကာမကို မွန်မြတ်တာတွေ လောင်း လှူဖို့ ထက်သန်ရွှင်လန်းစွာမှာ၊ ဒကာမ အံ့သြဝမ်းသာ၊ မုဉ္ဇူစေတနာ လည်း စင်ကြယ်တယ်နော်၊ အမွန်မြတ်ဆုံး အရသာအရှိဆုံးတွေချည်း ချက်ပြုတ်ပြီး လှူဒါန်းလိုက်၊ ပြန်ကြွလာတဲ့ ပစ္စေကဗုဒ္ဓါကို သူဌေးက လောင်းလှူလိုက်တဲ့ဆွမ်းတွေကိုကြည့်လိုက်တော့ ကောင်းပေ၊ ညွန့်ပေ မွန်မြတ်တဲ့ ဆွမ်းအာဟာရတွေကို မြင်လိုက်ရတာနဲ့ ငါသည် အရတော် လေစွ၊ လှူရတာ တန်ဖိုးရှိလိုက်တာဆိုပြီး ဝမ်းမြောက်ကြည်နူးရင်း အပရစေတနာမငြိဘူးနော်၊ ခုတော့ ဒီလောက်မွန်မြတ်တဲ့အာဟာရတွေ ကို ငါ့ရဲ့အလုပ်အကျွေးတွေများ ကျွေးလိုက်ရရင် အားအင်တွေပြည့်ဖြိုး နှစ်ဆတိုးလို့ လုပ်လိုက်ရင် ဥစ္စာပစ္စည်းတွေ ပိုရမှာပဲလို့ မဆီမဆိုင် အတွေးက ဝင်နှိပ်စက်လိုက်တာ အပရစေတနာလေး ငြိသွားပြီ။

အပရစေတနာငြိစွန်းရင်

အဲဒီစေတနာလေး ငြိသွားတဲ့အတွက် ဘယ်လိုအကျိုးပေး နံ့ခြာ သွားရတယ်ဆိုတာ အကြောင်းအကျိုးဆက်သွယ်မှုနဲ့ ဖော်ပြရင် -

[လှူပြီးနောက်မှာ၊ တွန့်တိုပါသော်၊ နောင်ခါသမီးသား မဲ့တုန်ငြား၊ ဂုဏ်များနှိမ့်ကျဖြစ်တတ်သည်]^၂

သေချာ အာရုံပြုလိုက်ပါ အပရစေတနာများ ယုတ်လျော့သွားရင် ဘယ်လောက်နစ်နာသွားလဲမေးတော့ ဒါနဲ့အကျိုးပေးတော့ စံလိုက်ရ ပါတယ်။ မင်းမျိုး ပုဏ္ဏားမျိုး၊ သူဌေး သူကြွယ်မျိုး၊ ပစ္စည်းဥစ္စာကြွယ်ဝ ချမ်းသာတဲ့ ဘဝကိုရတာ၊ သို့သော် အပရစေတနာချွတ်ယွင်းသွားတဲ့ အတွက်ကြောင့်မို့လို့ သူသည် သူဌေးလို ဖိမ်ကျစွာ မနေရပါ။ သူဆင်းရဲ သူရင်းငှားအသွင် နေပြီးတော့ သားထောက်သမီးခံလည်း မထွန်းကားပါ ဘူး။ အခြံအရံပရိတ်သတ်လည်း ကင်းမဲ့ရပါတယ်။ အထီးကျန်ဆန်စွာနဲ့ နေရတယ်။ သူသည် အဲဒီလို ဘာကြောင့်နေရလဲမေးရင် အပရစေတနာ ချွတ်ယွင်းလို့ (ပြောလိုက်ပါ) (အပရစေတနာချွတ်ယွင်းလို့ပါဘုရား)။ လောကမှာ အမျိုးသမီးတွေ တချို့တချို့ အိမ်ထောင်ပြုပေမယ့် သားသမီး မရတာ မရှိဘူးလား (ရှိပါတယ်ဘုရား)။ အဲဒီလို သားသမီးမရတာသည် တခြားအကြောင်းမဟုတ်ဘူး လောကမှာ မိန်းမမြို့လို့ဆိုပေမယ့် လောက မှာ မိန်းမမြို့ဆိုတာ မရှိပါဘူး။ သားသမီးမထွန်းကားရတာ ဘာကြောင့်လဲ ဆိုရင် အပရစေတနာချွတ်ယွင်းခဲ့လို့၊ အဲဒါကို မသိခဲ့တဲ့အတွက် ဗုဒ္ဓဂါယာ တက်ပြီးတော့မှ သားယောက်ျားလေး ရမလားဆိုပြီးတော့မှ သွား ဆုတောင်းကြတယ်။ ဘယ်လောက်တောင်းတောင်းမရပါဘူး မိမိတို့မှာ အဲလိုသားသမီးတွေကို လိုချင်ရင် အခြံအရံပရိတ်သတ်တွေများချင်တယ် ဆိုရင် လှူလိုက်စမ်းပါ အပရစေတနာမချွတ်ယွင်းအောင် (မှန်လှပါ ဘုရား)။ ရှင်းသွားပြီးအား (ရှင်းပါပြီဘုရား)။ အပရစေတနာချွတ်ယွင်းရင် သားထောက် သမီးခံမရှိဘူး။ အခြံအရံပရိသတ်ကင်းမဲ့တယ်။ ဘယ်လိုဘဲ သူဌေးဘဝကိုရောက်ရောက် ဖိမ်ကျကျနဲ့မစံရ သူရင်းငှားအသွင် သူဆင်းရဲ

အသွင်ပေါက်ပြီးတော့ ဘဝကို အဆုံးသတ်ရတယ်၊ ရှုံးချက်မနာဘူးလား (နာပါတယ်ဘုရား)၊ ဒီလိုဘဝမျိုးမှ လွတ်ချင်ရင် ဘယ်လိုလှူရမယ် (အပရစေတနာစင်ကြယ်စွာနဲ့ လှူရမှာပါဘုရား)၊ လှူပြီးတိုင်း လှူပြီးတိုင်းမှာ ဘယ်တော့မှ စိတ်မကောင်းမဖြစ်နဲ့ ဝမ်းမြောက်ဝမ်းသာ ရွှင်လန်းတက်ကြွ ပြီးတော့အားရကြည်နူးအောင် စောင့်ရှောက်ပါ (မှန်လှပါဘုရား)၊ တချို့ လှူနေဆဲမှာရော မထိခိုက်ဘူးလား (ထိခိုက်ပါတယ်ဘုရား)၊ အခု အပုတ္တကသေဌီကို အကြောင်းပြုပြီးတော့ ဟောနေတာနော်၊ သူ့အပရ စေတနာ ချွတ်ယွင်းသွားတဲ့အတွက် သားထောက်သမီးခံမရဘဲ အထီး ကျန်ဆန်ရသလား၊ မဆန်ရဘူးလား (ဆန်ရပါတယ်ဘုရား)။

မုဉ္ဇစေတနာငြိစွန်းခဲ့ရင်

တကယ်လို့ မုဉ္ဇစေတနာများ ငြိစွန်းခဲ့မယ်ဆိုရင် -

[လှူနေဆဲမှာ၊ တွန့်တိုပါသော်၊ အင်္ဂါချို့ကွယ်၊ ဂုဏ်မဲ့နွယ်၊ တင့်တယ်မရှိ ညှိုးနွမ်းမည်]^၂

လှူနေတဲ့အခိုက်အတန့်မှာ မုဉ္ဇစေတနာများ ငြိစွန်းသွားခဲ့ရင် အဲဒီပုဂ္ဂိုလ်တွေ ဘယ်လောက်တောင်ဘဲ နစ်နာရလဲမေးတော့ ဒါနရဲ့ အကျိုးပေးတော့ မဆုံးရှုံးပါဘူး၊ မင်းမျိုး၊ ပုဏ္ဏားမျိုး၊ သူဌေးသူကြွယ် မျိုးမှာဖြစ်ပါတယ်၊ ပစ္စည်းဥစ္စာ ပေါကြွယ်ဝတဲ့ဘဝတော့ရပါတယ်၊ ဒါပေမယ့် ခြေလက်အင်္ဂါမစုံတော့ ဘဝမှာ ဂုဏ်သိမ်တဲ့ဘဝဖြစ်သွားဘူးလား (ဖြစ်သွားပါတယ်ဘုရား)၊ မျက်နှာငယ်ရတဲ့ဘဝရောက်သွား

တာဘဲ (မှန်လှပါဘုရား)၊ ခြေလက်အင်္ဂါ မစုံရတာ ဘယ်စေတနာ ထိခိုက်ခဲ့လို့ (မုဉ္ဇစေတနာထိ စိုက်ခဲ့လို့ပါဘုရား)၊ အတိတ်မှာ မုဉ္ဇစေတနာများ ထိခိုက်ပြီးတော့ လှူခဲ့ရင် ဟောဒီ ပစ္စုပ္ပန်မှာ ခြေလက်အင်္ဂါမစုံရတဲ့အကျိုးပေးကို စံရတယ်ဆိုတော့ ဂုဏ်သိမ် သွားပြီ၊ နိမ့်ကျသွားပြီ၊ လူချင်းတူတူ သူချင်းမျှမျှ နေရတဲ့ဘဝမျိုးမှာ မျက်နှာငယ်သွားရရှာပြီ၊ အဲဒီဘဝမျိုးက လွတ်ချင်ပါတယ်ဆိုရင် မုဉ္ဇစေတနာကို မညစ်နွမ်းအောင် စောင့်ရှောက်ပါ (မှန်လှပါဘုရား)။

ပုဗ္ဗစေတနာငြိစွန်းခဲ့ရင်

တချို့တချို့သောပုဂ္ဂိုလ်တွေ မလှူရသေးဘူး၊ လှူတော့မယ် ဆိုတော့ တစ်ယောက်နဲ့တစ်ယောက် ညှိလို့မရလို့ မလှူခင်ကတည်းက စိတ်ဆိုး စိတ်ပျက်ကြရ၊ လှူဖြစ်သည့်တိုင်အောင် ရှေးဦးစွာဖြစ်ခဲ့တဲ့ စေတနာလေးတွေ ညစ်နွမ်းခဲ့ရပြီ၊ အဲလိုဆိုရင် ဘယ်လို အကျိုးပေးနံ့ချာ နိုင်တယ်ဆိုတာလေးကို တစ်ဆင့်တက်ပြီး အကြောင်းအကျိုးနဲ့ ဝေဖန်ပြ တော့ -

[လှူထွေရှေ့ဖို့၊ ဉာဏ်မဲ့ချို့၍၊ တွန့်တွန့်တိုပါ၊ ပထမအရွယ်၊ နှောင်ခါမယ်၊ ရုပ်ဝါဆိုးဝါး ဆင်းရဲမည်]^၂

မလှူခင်က ဖြစ်ပေါ်ခဲ့တဲ့ ပုဗ္ဗစေတနာများ ငြိစွန်းသွားရင် စိတ်မကောင်း လက်မကောင်းလှူရပြီဆိုရင် ဒီအကြောင်းတရားလေး ချွတ်ယွင်းသွားတဲ့အတွက် ဒါနရဲ့အကျိုးပေးကတော့ ပြည့်ပြည့်စုံစုံ ချမ်းသာတဲ့ ဘဝတော့ရမယ်၊ သို့သော် ကိုယ့်လက်ထဲရောက်တဲ့အခါကျမှ

ပထမအရွယ် ရုပ်ရည်အဆင်းတွေ ပျက်စီးပြီးမှ ဆင်းရဲဒုက္ခကြုံရတယ် ဆိုတော့ ဒီဘဝလည်းပဲ ကျေနပ်စရာကောင်းလား (မကောင်းပါဘုရား)၊
 ဪ... လောကမှာဘာကြောင့်များ ဒီလိုချွတ်ယွင်းချက်တွေနဲ့ စံသလဲ
 ဆိုတာ ခုတော့ပေါ်သွားပါပြီ (မှန်လှပါဘုရား)၊ အကြောင်းမကောင်း
 လို့ (အကျိုးပေးမကောင်းတာပါဘုရား)၊ အကြောင်းကောင်းရင်
 (အကျိုးပေးကောင်းမှာပါဘုရား)၊ နံပါတ်လေးမှာ လှူရမှာက မငြိစွန်း
 ဘဲလှူ၊ ဘယ်လိုလှူရမယ် (မငြိစွန်းဘဲလှူရမှာပါဘုရား)၊ စေတနာ
 သုံးတန်ကို မငြိစွန်းဘဲ လှူရမှာ၊ မှာချင်ပါတယ်၊ ဒါကြောင့် သူတော်စင်
 များကို မှာခဲ့ချင်တာက လှူတော့မယ်ကြရင် မလှူမိကစဉ်းစား၊ မပြတ်သား
 ရင် ဘယ်တော့မှမလှူပါနဲ့၊ လှူတော့မယ်ကြရင် (စဉ်းစားရမှာပါဘုရား)၊
 မလှူမိကစဉ်းစား မပြတ်သားရင် (ဘယ်တော့မှမလှူပါနဲ့ဘုရား)၊
 ဘာကြောင့်လဲမေးတော့ မပြတ်သားရင် စေတနာက ငြိသွားပြီ၊ ငြိသွား
 ရင် အကျိုးပေးမနံ့ချာဘူးလား (နံ့ချာပါတယ်ဘုရား)၊ အလှူခံပုဂ္ဂိုလ်
 ဆရာသမားတွေက စေတနာသုံးတန် စင်ကြယ်အောင် စောင့်ရှောက်လှူပါ
 လို့ အရေးတကြီးမှာတယ်ဆိုတာရော မပေါ်ဘူးလား (ပေါ်ပါတယ်ဘုရား)၊
 ဒါကြောင့် နံပါတ်လေးအချက်လေးကို စွဲအောင်မှတ်ရင် -

[မစွန်းမငြိ၊ လှူတုံဘိ၊ စုံစိကောင်းကျိုးပေးလေသည်]^၂

အနည်းငယ်လေးမှ ချွတ်ယွင်းချက်မရှိ စုံစုံစိစိနဲ့ ပြည့်ပြည့်ဝဝ
 အရွယ်သုံးပါးလုံးမှာ အပြစ်ကင်းပြီးတော့ အကျိုးပေးကို အရယူချင်ရင်
 လှူရမှာက မငြိစွန်းဘဲလှူပေါ့ (မှန်လှပါဘုရား)၊ ဘယ်လို လှူရမလဲ
 (မငြိစွန်းဘဲလှူရမှာပါဘုရား)၊ မငြိစွန်းဘဲလှူခြင်းကအကြောင်း၊ စုံစုံစိစိနဲ့

အပြစ်ကင်းတဲ့အကျိုးတွေကိုရတာကအကျိုး၊ အကြောင်းကြောင့်
ဘာဖြစ် (အကျိုးဖြစ်ပါတယ်ဘုရား)၊ အကြောင်းကောင်းလေးမျိုးတော့
သိသွားပြီ၊ သဒ္ဓါတရားနဲ့ဦးစီးလှူတာ၊ ရှိရှိသေသေနဲ့ ဦးစီးလှူတာ၊
အချိန်အခါသိပြီးတော့လှူတာ၊ စေတနာသုံးတန်ကို စင်ကြယ်အောင်
စောင့်ရှောက်ပြီးတော့လှူတာ အနုပဟစ္စဒါန၊ နောက်ဆုံးတစ်ခုက
အတ္တာနုစ္စစ ပရစ္ဆ အနုပဟစ္စ ဒါနဒေဝီ၊ အနုပဟစ္စဒါနလို့ နောက်ဆုံး
ဒါနကို ဟောထားပါတယ်၊ အနုပယဉ္ဇဒါနဆိုတာ မြန်မာလိုနားလည်
လွယ်အောင်ပြောရင် မိမိသူတစ်ပါး နှစ်ဦးသားကို မထိပါးဘဲ လှူရမယ်၊
လွယ်လွယ်လေး မှတ်လိုက် မထိပါးဘဲလှူ ဘယ်လိုလှူရမလဲ (မထိပါးဘဲ
လှူရမှာပါဘုရား)၊ မိမိကိုလည်း မထိပါးရဘူး၊ သူတစ်ပါးကိုလည်း
မထိပါးရဘူး၊ ထိပါးတယ်ဆိုတာက များသောအားဖြင့် တစ်ဦးနဲ့တစ်ဦး
တစ်ဖွဲ့နဲ့တစ်ဖွဲ့၊ တစ်သင်းနဲ့တစ်သင်း၊ တစ်လမ်းနဲ့တစ်လမ်း၊ တစ်ရပ်ကွက်
နဲ့ တစ်ရပ်ကွက်၊ အပြိုင်တွေ လှူကြပြီဆိုရင်ဖြစ်ပြီ၊ တစ်လမ်းနဲ့တစ်လမ်း၊
တစ်ဖွဲ့နဲ့တစ်ဖွဲ့၊ တစ်အုပ်စုနဲ့တစ်အုပ်စု၊ တစ်ရပ်ကွက်နဲ့တစ်ရပ်ကွက်၊
အပြိုင်လှူကြပြီဆိုရင် နိုင်ချင်ကြတော့၊ နိုင်အောင်ကြိုးစားကြ၊ အဲလို
ကြိုးစားတဲ့အခါမှာ နှစ်စဉ် နှစ်စဉ် ကိုယ်ကနိုင်တော့ ကြည့်ပါလားကွာ
သူတို့ရပ်ကွက်၊ ငါတို့ရပ်ကွက်ကို ဘယ်တုန်းကများ တုနိုင်လို့လဲ၊ ငါတို့ကို
ဘယ်တော့မှ ကျောအောင်လုပ်လို့မရပါဘူးကွာဆိုပြီးမှ ကိုယ့်ကိုယ်ကို
နိုင်လို့ လှူနိုင်တဲ့အတွက် လက်မလေးတစ်ထောင်ထောင်နဲ့ ကိုယ့်ကိုယ်ကို
လောဘနဲ့ချီးမြှောက် သာယာနေကြတယ်၊ သူများကိုကျတော့ နိဗ္ဗိချတဲ့
အပြောတွေနဲ့ ပြောမိတဲ့အတွက် ဒေါသနဲ့ထိပါးသွားတယ်၊ အဲဒီ အလှူတွေ

မှန်သမျှ ဘယ်တော့မှ မစင်ကြယ်ပါဘူး။ ဒါဖြင့် လှူတဲ့နေရာမှာ စင်ကြယ်အောင်လှူဖို့ အရေးကြီးပါတယ်။ ကိုယ့်ပစ္စည်းနဲ့ကိုယ်လှူပြီးတော့ သူတစ်ပါးကိုလည်း မကြွေးဝါပါနဲ့။ ထိခိုက်သွားမှာစိုးလို့ အပြစ်ကင်းတဲ့ အလှူနဲ့လှူမယ်ဆိုရင် ကိုယ့်ကိုယ်ကိုလည်း ဂုဏ်ဖော်ပြီး မချီးမြှောက်နဲ့ သူတစ်ပါးကိုလည်း ဘယ်တော့မှ နှိမ့်ချတဲ့အပြုအမူ အပြောတွေအကြည့် တွေနဲ့လည်း အာရုံမများနဲ့။ အဲလိုအာရုံများသွားရင် နစ်နာသွားမှာ စိုးတဲ့အတွက် အတိတ်အကြောင်းနဲ့ ပစ္စုပ္ပန်ကို အကြောင်းအကျိုး ဆက်ပြရင် အတိတ်က မထိပါးဘဲ လှူခဲ့တဲ့ပုဂ္ဂိုလ် ဟောဒီပစ္စုပ္ပန်မှာ အကျိုးပေးဘယ်လိုများ ပြည့်စုံသွားတယ်ဆိုတာလေးကို သိဖို့အတွက် -

အနုပဿာစွဒါနအကျိုးပေး

[မထိမပါး၊ လှူတုံငြား၊ ငါးပါးရန်သူကင်းလေသည်]^၂

မိမိတို့လှူဒါန်းတဲ့နေရာမှာ သူတစ်ပါးကိုလည်း မထိခိုက်ဘူး ကိုယ့်ကိုယ်ကိုလည်း မချီးမြှောက်ဘူး။ အပြစ်ကင်းတဲ့ အလှူမျိုးကိုလှူလို့ ဒါနရဲ့အကျိုးပေး မင်းမျိုး ပုဏ္ဏားမျိုး သူဌေး သူကြွယ်မျိုး အမျိုးသုံးပါးမှာ ပြည့်စုံကြွယ်ဝ ချမ်းသာတဲ့ဘဝကို ရတဲ့အပြင် ကိုယ့်ဥစ္စာပစ္စည်းကို ရန်သူ မျိုးငါးပါးအပ်တိုတစ်ချောင်းတောင်လာဖျက်ဆီးလို့ မရပါဘူး။ ကိုယ့်ပစ္စည်း တွေ ခဏခဏဆုံးရှုံးပျက်စီးတယ်ဆိုရင် ကိုယ်လှူခဲ့တာကိုက ပြန်ကြည့် ထိပါးပြီး လှူခဲ့လို့ပါ။ ရှင်းသွားပြီလား (ရှင်းသွားပါပြီဘုရား)။ ငါတို့ ဒီလောကကွာ ချွေးနည်းစာနဲ့ဆုဆောင်းခဲ့ပြီး မကြာမကြာ ဆုံးရှုံးပျက်စီး တယ်ဆိုပြီး စိတ်မကောင်းမဖြစ်နဲ့ ကိုယ့်အတိတ်အကြောင်း မကောင်းခဲ့လို့ ဆိုတာ ပေါ်မသွားဘူးလား (ပေါ်သွားပါတယ်ဘုရား)။ အကြောင်း

မကောင်းရင် (အကျိုးပေးမကောင်းပါဘူးဘုရား)၊ ဒါရှင်းသွားပါပြီ (မှန်လှပါဘုရား)၊ ဪ... ငါတို့အတိတ်က ထိပါးပြီး လှူခဲ့ရင် အဲဒီပစ္စည်းသည် ရန်သူမျိုးငါးပါး စိတ်မချရပါလား မထိပါးဘဲ လှူခဲ့မယ် ဆိုရင် အိမ်တံခါးဖွင့်ထား အပ်တိုတစ်ချောင်းတော် မပျောက်ဘူး အခု ဖွင့်ရဲလား (မဖွင့်ရဲပါဘူးဘုရား)၊ ကုန်မှာစိုးလို့ (မှန်လှပါဘုရား)၊ ကုန်မှာ စိုးလို့ ဖွင့်ကို မဖွင့်ရဲဘူး၊ အဲတော့ မိမိတို့တစ်တွေ လှူတဲ့နေရာမှာ အနာဂတ်သံသရာမှာ အကြောင်းကောင်းလေးတွေ အခုသိမသွားဘူးလား (သိသွားပါတယ်ဘုရား)၊ ရန်သူမျိုးငါးပါးလက်ကလွှတ်ချင်ရင် ဘယ်လို လှူရမလဲ (မထိပါးဘဲလှူရမှာပါဘုရား)။

ဒါနငါးမျိုး ပြည့်စုံအောင်လှူပါ

ဒါန ဘယ်နှစ်မျိုး (ငါးမျိုးပါဘုရား)၊ အေး ဒါန ငါးမျိုး အတိတ်က ကောင်းခဲ့ရင် အခုပစ္စုပ္ပန်မှာ အကျိုးပေး စုံသွားမှာဘဲ (မှန်လှပါဘုရား)၊ အခု တရားတစ်ပွဲလုံးကြည့် ဒီလိုအကျိုးပေးတွေက အကုန်စုံလား (မစုံပါဘူးဘုရား)၊ အနာဂတ်သံသရာမှာ မစုံချင်ဘူးလား (စုံချင်ပါတယ် ဘုရား)၊ ယနေ့သူတော်စင်များက အခုပစ္စုပ္ပန်မှာ အကြောင်းတရားတွေ မစုံလို့ အနာဂတ်သံသရာမှာ အကြောင်းတရားတွေကို ဟောဒီပစ္စုပ္ပန်မှာ ဖြည့်ဆည်းပြီး အကျိုးပေးစုံချင်ပါတယ်ဆိုရင်တော့ ရုပ်လှူပြီး ဥစ္စာပစ္စည်း ပေါချင်ရင် ဘယ်လိုလှူမယ် (ယုံယုံကြည်ကြည်လှူရမှာပါဘုရား)၊ ယုံယုံ ကြည်ကြည်နဲ့ ပစ္စုပ္ပန်မှာ (လှူရမှာပါဘုရား)၊ အနာဂတ်သံသရာမှာ ရုပ်ချောပြီး ဥစ္စာပစ္စည်းပေါတဲ့အကျိုးကိုရမယ်၊ ဘုန်းတန်ခိုး အာနုဘော် ကြီးချင်ရင် ဘယ်လိုလှူမယ် (ရီရီသေသေ လှူရမှာပါဘုရား)၊

လိုတိုင်းတတိုင်း ပြည့်စုံချင်ရင် (အချိန်အခါသိပြီး လှူရမှာပါဘုရား)၊ မိမိတို့မှာ အရွယ်သုံးပါးလုံးကို ပြည့်ပြည့်စုံစုံနဲ့ တကယ့်ကို ချမ်းချမ်း သာသာစံ့ချင်ပါတယ်ဆိုရင်တော့ (မငြိစွန်းဘဲလှူရမှာပါဘုရား)၊ ရန်သူမျိုးငါးပါးလက်က လွတ်ချင်တယ်ဆိုရင် (မထိပါးဘဲလှူရမှာပါ ဘုရား)၊ လှူတိုင်းလှူတိုင်း ဒီငါးမျိုးကို သတိထားရင် သံသရာမှာ လောကီစည်းစိမ်မှန်သမျှ အလုံးစုံပြည့်စုံသွားပြီ၊ အဲဒီလိုဘဝမျိုးကို မလိုချင်ဘူးလား (လိုချင်ပါတယ်ဘုရား)၊ ကဲ လိုချင်ရင် ဒါနဘယ်နှစ်မျိုး လှူရမယ် (ငါးမျိုးလှူရမှာပါဘုရား)၊ အဲဒီငါးမျိုးကို လှူပြီးတော့ ယနေ့ သူတော်စင်များ အဲဒီလို ပြည့်စုံတဲ့ဘဝတွေကို ရမယ်ဆိုရင် တစ်ဘဝထဲ လိုချင်သလား ဘဝတိုင်းလိုချင်သလား (ဘဝတိုင်း လိုချင်ပါတယ် ဘုရား)၊ ဘဝတိုင်းလိုချင်တယ်၊ ဒါဖြင့် ဘဝတိုင်းလိုချင်ရင် ဒီလိုလှူပါလို့ ဘုရားက သင်ပေးသွားပြီ၊ အဲဒီတော့ သင်ပေးတဲ့အတိုင်းဘဲ သိသွားတဲ့ အတွက် ဒီအကြောင်းကောင်းတွေကိုဖြည့်ဆည်းရင် ဒီအကျိုးပေးကတော့ ရပြီ။

ဘုရားမွန်လာတာ ဉာဏ်မျက်လုံးတပ်စပေးချင်လို့

အဲဒီလိုရလာတဲ့ အခိုက်အတန့်မှာ ဘုရားရှင်ကိုယ်တော်မြတ်ကြီးက လေးသင်္ချေနဲ့ ကမ္ဘာတစ်သိန်းလုံးလုံး သုမေဓာရှင်ရသေ့ဘဝမှာ လက် တစ်ကမ်းအလို နိဗ္ဗာန်ကိုကြောခိုင်းပြီးတော့ ဟောဒီခန္ဓာ ဒုက္ခတွေ ပေးဆပ်ပြီး သစ္စာလေးပါးကိုရှာဖွေသိပြီးတော့မှ သတ္တဝါတွေကို ကယ်တင်ဖို့ ပွင့်လာတာ ဒီလောက်အကျိုးပေးလေးနဲ့ တင်းတိမ်ရောင်ရဲပြီး ထားခဲ့ဖို့ မဟုတ်ပါဘူး (မှန်လှပါဘုရား)၊ မိမိတို့မမြင်တဲ့ ကံပေးတဲ့ မျက်လုံးလေး

အပေါ်မှာ မြင်အောင် ဉာဏ်မျက်လုံးလေးတပ်ပေးချင်လို့ ပွင့်လာတယ်လို့ မှတ်ထားပါ (မှန်လှပါဘုရား)။ ကံပေးတဲ့မျက်လုံးတွေမှာ ဘာမျက်လုံး တပ်မှာ(ဉာဏ်မျက်လုံးပါဘုရား)။ ဉာဏ်မျက်လုံးတပ်ရမယ်နော်၊ အတိတ်က ပြုခဲ့ပါတယ်၊ သဒ္ဓါဒါနက ယုံယုံကြည်ကြည်နဲ့လှူခဲ့တော့ ဟောဒီပစ္စုပ္ပန်မှာ ရုပ်ချောပြီးတော့ ဥစ္စာပစ္စည်း မပေါ့ဘူးလား (ပေါ့ပါ တယ်ဘုရား)။ ရုပ်ချောပြီး ဥစ္စာပစ္စည်းပေါ်တဲ့လူဘဝသည် ဝိညာဏ်အစ ဝေဒနာအဆုံး ခန္ဓာဘယ် နှစ်ပါးပေါ် (ငါးပါးပါဘုရား)။ အတွင်းထောက် တော့ ဘာသစ္စာ (ဒုက္ခသစ္စာပါဘုရား)။ ဒါဖြင့် လူချမ်းသာလို့သာ ပြောတယ်၊ ရုပ်ချောတယ်လို့သာပြောတာ၊ ဇာတိကစပြီးတော့ မအိုရဘူး လား အိုရမှာလား (အိုရမှာပါဘုရား)။ အိုရင် ချောနိုင်ပါအုံးမလား (မချောနိုင်ပါဘူးဘုရား)။ အိုရင် လှနိုင်ပါအုံးမလား (မလှပါဘုရား)။ အိပ်ယာဖျာကပ် အော်ညည်းနေရတဲ့ ရှုံ့မဲ့နေရတဲ့ဘဝ၊ ရှုံ့မဲ့နေတဲ့ဘဝ ဗျာတိဒုက္ခနဲ့ကြုံရင်လည်းဘဲ ရုပ်ဆိုးတာတွေ ပေါ်လာလိမ့်မယ်နော် (မှန်လှ ပါဘုရား)။ မရဏသေပွဲဝင်ရင်လည်းဘဲ ရုပ်လှနိုင်ပါအုံးမလား (မလှနိုင် ပါဘူးဘုရား)။ ဒါဖြင့် ဘယ်လောက်ပဲလှလှ၊ ဘယ်လောက်ပဲဥစ္စာပစ္စည်း ပေါပေါ ဒါတွေဟာကွာ သာယာဖွယ်မဟုတ်ပါဘူး၊ ဒုက္ခသစ္စာလို့ ဘုရားမဟောဘူးလား (ဟောပါတယ်ဘုရား)။ မြန်မာလိုပြန်ရင် ဆင်းရဲ ခြင်း အမှန်တရားပြောလိုက်ပါ (ဆင်းရဲခြင်းအမှန်တရားပါဘုရား)။ ဆင်းရဲတယ်ဆိုမှတော့ သာယာစရာမဟုတ်ဘူးနော် (မှန်လှပါဘုရား)။ အဲဒီတစ်လုံးကို မြင်မှီအတွက် ဘာမျက်လုံးတပ်ရမယ် (ဉာဏ်မျက်လုံး တပ်ရမှာပါဘုရား)။ ဪ... မိမိတို့ ရိရိသေသေ လှူလိုက်ပါပြီ။

လှူလိုက်တဲ့အတွက် ဘုန်းတန်ခိုး အာနုဘော်ကြီး ဩဇာတိက္ကမညောင်း
ကိုယ့်လက်အောက် ငယ်သားတွေ ကိုယ်တစ်ခွန်းထဲပြောရင် ပြီးပါတယ်။
ဟော ဒီခန္ဓာရဲ့နှိပ်စက်နေတဲ့ ဒုက္ခတွေကို ပြောလို့ပြီးလား (မပြီးပါဘူး
ဘုရား)။ ဟောဒီခန္ဓာကိုယ်ရဲ့သွားနေတဲ့ အိုခြင်းတရားကို မအိုအောင်
ရော တန်ခိုးရှင်ကလုပ်လို့ရလား (မရပါဘူးဘုရား)။ မနာအောင်ရော
အမိန့်ပေးလို့ရလား (မရပါဘူးဘုရား)။ မသေအောင်လည်းဘဲ သူ့တန်ခိုး
က စွမ်းနိုင်အုံးမလား (မစွမ်းနိုင်ပါဘူးဘုရား)။ အိုရတဲ့ဒုက္ခ၊ နာရတဲ့
ဒုက္ခ၊ သေရတဲ့ဒုက္ခ၊ ဒီတန်ခိုးရှင်တွေဘာကြောင့်မို့ခံရတာလဲ ခန္ဓာရလို့
ဘာရလို့ (ခန္ဓာရလို့ပါဘုရား)။ ဒီလိုဆို ရှိရှိသေသေလှူတဲ့အလှူလည်းပဲ
ဘာအကျိုးပေး (ခန္ဓာဘဲအကျိုးပေးပါတယ်ဘုရား)။ ယုံယုံကြည်ကြည်နဲ့
လှူတဲ့အလှူလည်းပဲ (ခန္ဓာဘဲအကျိုးပေးပါတယ်ဘုရား)။ ရုပ်ချောပြီး
ဥစ္စာပစ္စည်းပေါလည်း ခန္ဓာငါးပါးနော် (မှန်လှပါဘုရား)။ မိမိတို့
ဘုန်းတန်ခိုးအာနုဘော်ကြီးလည်း (ခန္ဓာငါးပါးပါဘုရား)။ အိုနာသေ
ဒုက္ခက လွတ်ရဲ့လား (မလွတ်ပါဘူးဘုရား)။ အတိတ်က မိမိတို့အတွက်
ကာလဒါနကိုလှူခဲ့လို့ အပါယ်လေးပါးတွေလွတ်ပါတယ်။ အလုံးစုံပြည့်စုံတဲ့
ဘဝကိုရပါပြီ။ သူလည်းခန္ဓာဘယ်နှစ်ပါးလဲ (ခန္ဓာငါးပါးပါဘုရား)။
မအိုရမှလား အိုရမှလား (အိုရမှပါဘုရား)။ နာတာ သေတာရော
မရှိဘူးလား (ရှိပါတယ်ဘုရား)။ လိုတိုင်းတတိုင်းပြည့်စုံတယ်ဆိုပေမယ့်
အိုဘေး လွတ်အောင်လည်း သူမတတ်နိုင်ပါဘူး။ နာတာသေတာကို
လည်း အလိုမရှိဘူးဆိုပြီး တောင့်တတိုင်းရော ပြည့်ရဲ့လား (မပြည့်ပါဘူး
ဘုရား)။ ဪ... ဒီလို အလိုမပြည့်တာ ဘာရလို့ (ခန္ဓာရလို့ပါ

ဘုရား)၊ ခန္ဓာဘာသစ္စာ (ဒုက္ခသစ္စာပါဘုရား)၊ ဩော်... ဆင်းရဲခြင်း အမှန်တရားတွေနဲ့ ထုံးဖွဲ့ထားတဲ့ ဒီခန္ဓာကိုယ်ကြီး သာယာဖွယ် မဟုတ်ပါ လားဆိုတာကို သဘောပေါက်အောင် ဘုရားက သစ္စာဉာဏ်မျက်လုံး တပ်ပေးလိုက်တော့ ယနေ့သူတော်စင်များ ဒီတရားတွေကို နာရတဲ့အခါမှာ ဩော်-ဘယ်ဘဝမှ သာယာစရာမရှိပါလားဆိုတာကို ပေါ်မသွားဘူးလား (ပေါ်သွားပါတယ်ဘုရား)၊ ရုပ်လှလည်းဘဲ ဒုက္ခသစ္စာနော် (မှန်လှပါ ဘုရား)၊ ဘုန်းတန်ခိုးကြီးလည်းဘဲ (ဒုက္ခသစ္စာပါဘုရား)၊ လိုတိုင်းတတိုင်း ပြည့်စုံလည်းဘဲ (ဒုက္ခသစ္စာပါဘုရား)၊ ဩော်... ဆင်းဆင်းရဲရဲ မနေရပါဘူးဆိုတဲ့ အခြံအရံပရိတ်သတ်တွေများစွာနဲ့ တကယ့်ကို ဖိမ်ကျတဲ့ သူဌေးကြီးဘဝကို ငြိမ့်ခနဲငြိမ့်ခနဲနေရပါပြီ၊ အဲဒီဘဝကို ဖိမ်ခံရင်း ဖိမ်ခံ ရင်းနဲ့ နုပျိုလား အိုလာလား (အိုလာပါတယ်ဘုရား)၊ ဗျာတိ ဒုက္ခရော အနှိပ်စက် မခံရဘူးလား (ခံရပါတယ်ဘုရား)၊ ဘယ်လောက်ဘဲ ဖိမ်ကျကျ ဒီဒုက္ခ လွတ်လား (မလွတ်ပါဘူးဘုရား)၊ မလွတ်တာ ဘာရ လို့ (ခန္ဓာရလို့ပါဘုရား)၊ မငြိစွန်းဘဲ လှူခဲ့ပြန်တော့လည်း ခုလို အလုံးစုံ ပြည့်စုံတဲ့ဘဝကိုရတယ်၊ တကယ်ကို ရပင်ငြားသော်လည်းဘဲ အရွယ် သုံးပါး ဘယ်လောက်ဘဲ ဖိမ်ကျကျ ခန္ဓာရတဲ့ ဒုက္ခက မလွတ်ပါလား (မှန်လှပါဘုရား)၊ သံသရာတလျှောက်လုံး ဒုက္ခခံခဲ့ရတာလား မခံခဲ့ရ တာလား (ခံခဲ့ရပါတယ်ဘုရား)၊ ဒါလေးတွေကိုသိအောင် ဘုရားရှင် ကိုယ်တော်မြတ်ကြီးက အဝိဇ္ဇာမျက်နှာဖုံးချွတ်ပြီးတော့မှ သစ္စာဉာဏ် မျက်လုံးတပ်လိုက်တော့ စုံစုံစိစိအကျိုးပေးတဲ့ဘဝလည်း မကောင်းပါလား ဆိုတာ ပေါ်သွားပြီ (မှန်လှပါဘုရား)၊ တစ်ခါရန်သူမျိုးငါးပါး လွတ်တဲ့ဘဝ

ကို ပြန်ပြီး ခန္ဓာဘယ်နှစ်ပါး (ငါးပါးပါဘုရား)၊ ဘာသစ္စာ (ဒုက္ခသစ္စာပါ
ဘုရား)၊ ကဲကိုယ်က အဲဒါကို မမြင်တဲ့အတွက်ကြောင့်မို့လို့ ဟောဒီမှာ
လာပြီး မထိပါးဘဲ လှူလိုက်ပြန်တော့ အနာဂတ်သံသရာမှာ ပြန်ပြီးကြည့်၊
ရန်သူမျိုးငါးပါးလက်ကလွတ်တဲ့ ဘဝပြန်ရတော့လည်း ဇာတိဘေး တွေ
မတွေ့ (တွေ့ပါတယ်ဘုရား)၊ ဇာတိဘာသစ္စာ (ဒုက္ခသစ္စာပါဘုရား)၊
ဇရာဘေးနဲ့ရော ကြုံမကြုံ (ကြုံရပါတယ်ဘုရား)၊ ဘာသစ္စာ (ဒုက္ခသစ္စာ
ပါဘုရား)၊ ဗျာတိဘေးရောလွတ်သလား (မလွတ်ပါဘူးဘုရား)၊ ဗျာတိပိ
ဘာသစ္စာ (ဒုက္ခသစ္စာပါဘုရား)၊ သေဘေးရော လွတ်သလား (မလွတ်ပါ
ဘူးဘုရား)၊ မရဏာပိ ဘာသစ္စာ (ဒုက္ခသစ္စာပါဘုရား)၊ အဲဒီလို
ဘေးမျိုးစုံနဲ့ကြုံပြီး ခန္ဓာရဲ့ဒုက္ခတွေကို ဘဝသံသရာတစ်လျှောက် စံခဲ့ရလို့
ပစ္စုပ္ပန်မှာလည်းမလွတ်တာ ဘာရနေလို့ (ခန္ဓာရလို့ပါဘုရား)၊ ဒီလိုဆိုရင်
ဒါနငါးမျိုးရဲ့ အကျိုးပေးကိုကြည့်တော့ သဒ္ဓါ ဒါနလည်းဘဲ ခန္ဓာ
အကျိုးပေးတာဘဲ (မှန်လှပါဘုရား)၊ သက္ကစ္စဒါနလည်း (ခန္ဓာအကျိုး
ပေးတာပါဘုရား)၊ ကာလဒါနလည်း (ခန္ဓာအကျိုးပေးတာပါဘုရား)၊
အနုဂ္ဂဟိတ စိတ္တဒါနလည်း (ခန္ဓာအကျိုးပေးတာပါဘုရား)၊ အနုပဟစ္စ
ဒါနလည်း (ခန္ဓာအကျိုးပေးတာပါဘုရား)၊ ဪ... ဒီခန္ဓာတွေ
သာယာ ဖွယ်မဟုတ်ပါလားဆိုတာကို ယခုသူတော်စင်များကို ဒုက္ခသစ္စာ
တစ်လုံးနဲ့ ဆင်းရဲခြင်း အမှန်တရားလို့ ပြောလိုက်ပေမယ့် တချို့တချို့သော
ပုဂ္ဂိုလ်တွေဟာ အလိုက်သင့်သာ ဖြေလိုက်ရပေမယ့် ဉာဏ်ရောက်ပုံ
မပေါ်ဘူး၊ သံဝေဂလည်းဘဲ ဖြစ်ပုံမရပါဘူး၊ အဲလိုမရတဲ့ပုဂ္ဂိုလ်တွေကို
ကွက်ကွက်ကွင်းကွင်း မြင်နိုင်အောင်ဆိုပြီး မဟာဂရုဏာတော်ရှင်ဆိုတော့

သတ္တဝါ တွေအပေါ်မှာ အလွန်ဂရုဏာသက်သည့်အတွက် ဒီလိုနည်းနဲ့ နားမလည် ရင် ဘယ်လိုများ ဥပမာ ဖော်ဆောင်ပြီး ပြရမလဲဆိုတာကို သဘောပေါက် ဉာဏ်ရှင်းအောင်လို့ နီဒါနဝဂ္ဂ သံယုဂ်ပါဠိတော်မှာ ဘုရားရှင်ကိုယ်တော်မြတ်ကြီးက တံငါသည် ဥပမာနဲ့ရထားတဲ့ဘဝကို ပုံဖော်လိုက်ပါတယ်။

တံငါသည်ဥပမာ

ဘာနဲ့ဥပမာပေးတာ (တံငါသည်နဲ့ပါဘုရား)၊ တံငါသည် ဥပမာနဲ့ ပေးမှာဆိုတော့ ယနေ့ တံငါသည်တွေကိုယ်က ငါးတစ်ကောင်ကိုအလိုရှိ တော့ ငါးများတံလေးကို ယူသွားပြီး ကြိုးလေးနဲ့ ငါးများတံလေး ဆက်သွယ် အဲဒီငါးများကြိုးမှာ ငါးများချိတ်ကလေးချီပြီးတော့ ရေထဲကို ချလိုက်ပြီ ငါးများချိတ်လေးကို ဘယ်ထဲချ (ရေထဲကိုပါဘုရား)၊ ဘာလို ချင်လို့ (ငါးလိုချင်လို့ပါဘုရား)၊ ရေထဲက ငါးတွေက ငါးများချိတ် ကျ လာတာတွေ့တော့ ဟပ်လား (မဟပ်ပါဘူးဘုရား)၊ ဘာမပါလို့ (ငါးစာ မပါလို့ပါဘုရား)၊ ကဲသူတော်စင်များ မြင်ပါပြီ ငါးစာမပါရင် မဟပ်ဘူး ပေါ့နော် (မှန်လှပါဘုရား)၊ အခုအဲဒါကြောင့် ငါးစာတွေတပ်လိုက်ပြီ ငါးစာတွေတပ်လိုက်တော့ ငါးများချိတ်ကို ငါးစာကဖုံးလိုက်တော့ ငါးများချိတ်မြင်လား ငါးစာမြင်လား (ငါးစာကို မြင်တာပါဘုရား)၊ ငါးစာ တပ်ထားတဲ့ငါးများချိတ်လေး ရေထဲချလိုက်ပြီ လူးလာတုံ့ခေါက်ပြေးလွှား နေတဲ့ ငါးလေးတွေက မြင်လည်းမြင်ရော ငါးများချိတ်မမြင်ဘဲ ငါးစာ လေးမြင်တော့ အလှအယက်ပြေးလာလိုက်ကြတာ အရင်ရောက်တဲ့ အကောင်က ပါးစပ်လေးဟပြီးတော့ မျိုချလိုက်တော့ ငါးစာတင်ပဲလား။

ငါးမျှားချိတ်ရော ပါမသွားဘူးလား ငါးမျှားချိတ်ပါတဲ့အတွက် ကိုယ်ကကြိုးလေးကို တင်းလည်းတင်းလိုက်ရော အာခေါင်ဖောက်စူးသွားတော့ ငါးလေးခမျာရေထဲမှာ ရှေ့ပြေးလိုက် အနောက်ပြေးလိုက်၊ တောင်ပြေးလိုက်၊ မြောက်ပြေးလိုက်နဲ့ ငါးစာရလို့ ပျော်နေတာပေါ့နော် (မဟုတ်ပါဘူးဘုရား)၊ ဘာဖြစ်လို့ (ငါးမျှားချိတ် စူးမိလို့ပါဘုရား)၊ ငါးမျှားချိတ်စူးမိလို့ ဒုက္ခတွေ့နေတာ ပျော်နေလို့ ကူးနေတာရော ဟုတ်ရဲ့လား (မဟုတ်ပါဘူးဘုရား)၊ ငါးလေးသည် ဒုက္ခဆင်းရဲ ရောက်နေပါတယ်ဆိုပြီးတော့ အရှေ့အနောက်တောင်မြောက်ကို ပိုမို ပြေးလွှားကူးခတ်နေလိုက်တာ ဒုက္ခဆင်းရဲကြီးနေတာက ဘာမြင်ပြီး ဘာမမြင်လို့ခံရတာ (ငါးစာမြင်ပြီး ငါးမျှားချိတ်မမြင်လို့ခံလိုက်ရတာပါ ဘုရား)၊ ငါးစာမြင်ပြီး ငါးမျှားချိတ်မမြင်လို့ ခံလိုက်ရတဲ့ဒုက္ခ ဘယ်သူ ကယ်နိုင်တုန်း (မကယ်နိုင်ပါဘူးဘုရား)၊ အဲဒီကျတော့ ကိုယ်က ငါးမျှား တံလေး ဆွဲမလိုက်တော့ ကြိုးလေးတန်းလန်းတန်းလန်းနဲ့ ငါးလေး လူးကာ လွန်ကာ မပါလာဘူးလား (ပါလာပါတယ်ဘုရား)၊ လူးကာတွန့်ကာ ပါလာတာလေးကို ကြည့်လိုက်ရင် ငါးလေး ကနေတာပေါ့နော် (မဟုတ်ပါ ဘူးဘုရား)၊ ဘာဖြစ်နေတာတုန်း (ဒုက္ခရောက်နေတာပါဘုရား)၊ ဒုက္ခ ရောက်နေတယ်လို့ သူဘယ်လောက်ပင်ပြောနေပြောနေ ဘယ်သူမှ မကယ်နိုင်ဘူး (မှန်လှပါဘုရား)၊ နောက်ဆုံးတော့ ကုန်းပေါ်မှာ တံငါ သည်လက်တွင်း မရှုမလှသေပွဲဝင်ရတဲ့ ငါးလေးအဖြစ် ကြည့်လိုက်စမ်း ရေထဲက ငါးကုန်းပေါ်သွားပြီးသေရတာ ဘာမြင်ပြီး ဘာမမြင်လို့ (ငါးစာ မြင်ပြီး ငါးမျှားချိတ်မမြင်လို့ပါဘုရား)၊ အဲဒါဥပမာနော် (မှန်လှပါဘုရား)။

ငါးစာသာမြင်နေကြသည်

ကနေ့ မိမိတို့ခန္ဓာအားလုံး ဘာသစ္စာ (ဒုက္ခသစ္စာပါဘုရား)၊ အတိတ်ကပြုခဲ့တဲ့ ကောင်းမှုကုသိုလ်ကံကြောင့် ရလာတဲ့ ဘဝပြည့်စုံတဲ့ ပုဂ္ဂိုလ် ခန္ဓာငါးပါးဒုက္ခသစ္စာ၊ မပြည့်စုံတဲ့ဘဝလည်း ခန္ဓာငါးပါး (ဒုက္ခသစ္စာပါဘုရား)၊ အဲဒီ ခန္ဓာငါးပါး ဒုက္ခသစ္စာတွေကို ဟောပင်ဟောငြား သော်လည်း အဲဒီဒုက္ခကို မမြင်အောင်လို့ အခုသူတော်စင်များကို ရုပ်ရည်အဆင်းလှပတယ်ဆိုတဲ့ ငါးစာလေးအုပ်ပေးလိုက်တယ်။ အဲတော့ ဘဝသံသရာမှာ သူတော်စင်များသည် ရုပ်ဆိုးချင်လား၊ ရုပ်လှချင်လား (ရုပ်လှချင်ပါတယ်ဘုရား)၊ ဘာမြင်လိုက် (ငါးစာမြင်လိုက်ပါတယ် ဘုရား)၊ ငါးမျှားချိတ်မမြင်ဘူး (မမြင်ပါဘူးဘုရား)၊ မြင်လား (မမြင်ပါ ဘူးဘုရား)၊ မမြင်တော့ အငန်းမရ မျှီတော့မယ် (မှန်လှပါဘုရား)၊ ရုပ်လှချင်တယ်ဆိုတာ တခြားလား တဏှာလား (တဏှာပါဘုရား)၊ တဏှာနဲ့ သူတော်စင်များမျှီပြီ၊ အဲဒီမျှီတဲ့အတွက်ကြောင့်မို့လို့ ဟော ဒီတဏှာအုပ်ချုပ်တဲ့ကံက ကာမ္မဘဝ ပစ္စယာ (ဇာတိပါဘုရား)၊ ကဲ ငါးမျှားစူး ပြန်မစူးဘူးလား (စူးပါတယ်ဘုရား)၊ အိုနာသေ ဒုက္ခရော မပါဘူးလား (ပါပါတယ်ဘုရား)၊ တစ်ဘဝထဲလား ဘဝတိုင်းလား (ဘဝတိုင်းပါဘုရား)၊ အဲဒီလောက်မရှုမလှနဲ့ သေပွဲအထပ်ထပ်ဝင်ပြီးတော့ ဒုက္ခဆင်းရဲတွေ အမျိုးမျိုးကြုံပြီး လူးလိမ့်ခံခဲ့ရတာသည် ငါးစာသာမြင်ပြီး ငါးမျှားချိတ် (မမြင်လို့ပါဘုရား)၊ ဒီလို အကြောင်းကောင်းတွေကို ဖြည့်ဆည်းပြီးတော့လှူတာ ဒီလိုအကျိုးပေးရမယ်ဆိုပြီး သာယာစရာ ဟောနေတာ မဟုတ်ဘူးနော် (မှန်လှပါဘုရား)၊ အဲဒီအပြစ်ကိုရော

ပြန်မပြဘူးလား (ပြပါတယ်ဘုရား)။ ဒါဖြင့် ရုပ်ချောပြီး ဥစ္စာပစ္စည်း
ပေါတာလည်းဘဲ ငါးမျှားချိတ်မှာ ငါးစာတပ်နေတာ (မှန်လှပါဘုရား)။
ဒီနေ့ ငါးစာလည်းမြင်တယ်ပေါ့နော် (မှန်လှပါဘုရား)။ ရုပ်လှချင်
သေးလား (မလှချင်ပါဘုရား)။ တကယ်လား (တကယ်ပါဘုရား)။
ငါးပါးသီလယူထားတာနော်၊ ရုပ်လှချင်ရင် ဘာဘဲမြင်တာ (ငါးစာဘဲ
မြင်တာပါဘုရား)။ ဒါဖြင့် မမျိုမှာလား မျိုမှာလား (မျိုမှာပါဘုရား)။
မျိုကြမျိုကြ (မမျိုတော့ပါဘူးဘုရား)။ ဒီလောက်ဟောနေတာတောင်
မျိုချင်သေးတယ်၊ အဲဒါငါးစာလေးပြပြနေတာ အနာဂတ်သံသရာမှာ
ခန္ဓာဒုက္ခပြန်ရရင် မစူးဘူးလား စူးမှာလား (စူးမှာပါဘုရား)။ ရေထဲကနေ
ကုန်းပေါ်ကိုသွားသေတဲ့ အဖြစ်ဆိုးလေး မကြုံစေချင်လို့ပါ (မှန်လှပါ
ဘုရား)။ ဘုန်းတန်ခိုးအာနုဘော်ကြီးတယ်ဆိုတာလည်း ငါးစာတပ်
နေတာနော် (မှန်လှပါဘုရား)။ ကနေ့ သူတော်စင်တွေက ဘုန်းတန်ခိုး
နည်းချင်လား ကြီးချင်လား (ကြီးချင်ပါတယ်ဘုရား)။ လာသေးတာ
ဘဲ (မှန်လှပါဘုရား)။ ဘယ်လိုလုပ်မတုန်း ဘုန်းတန်ခိုးကြီးချင်တယ်ဆိုရင်
လည်းပဲ ငါးစာဘဲ မြင်နေမှာလား။ ဘယ်လောက်ဘဲချွတ်ချွတ် ကျွတ်
တော့မှာမဟုတ်ဘူး (ကျွတ်မှာပါဘုရား)။ ဒီလောက် ဒုက္ခတွေ ပြနေတာ
ကို မမြင်ဘူးလား (မြင်ပါပြီဘုရား)။ ဟော ခန္ဓာကိုယ်ကြီး ဘယ်လောက်
နှိပ်စက်နေလဲမေးတော့ အငြိမ်နေလို့မရဘူး (မရပါဘူးဘုရား)။ အမြဲတမ်း
နှိပ်စက်နေတာ (မှန်လှပါဘုရား)။ သေသည့်တိုင်အောင် နှိပ်စက်နေတာ
ဒုက္ခတွေ ခန္ဓာရရင် ကြုံရမှာ (မှန်လှပါဘုရား)။ အဲဒီရုပ်လှတယ်ဆိုပြီး
ငါးစာလေးတပ်တော့ မမြင်ဘူး။ ဘုန်းတန်ခိုးကြီးတယ်ဆိုပြီး ငါးစာလေး

တပ်တော့ မမြင်ဘူး၊ ငါးများချိတ်ကို ဖုန်းသွားတော့ ရေထဲကငါးလိုဘဲ အဝိဇ္ဇာမျက်နှာဖုံးကြီးစွတ်တော့ ဘယ်မြင်ပါ့မလဲ (မှန်လှပါဘုရား)၊ အခု အဝိဇ္ဇာမျက်နှာဖုံးကြီး ခွာချပေးလိုက်တာတောင် သူတော်စင်တို့က ကောက်ကောက်ပြီးစွတ်နေကြတာ ခက်တယ်လို့ ဆိုရတော့မယ်နော် (မဟုတ်ပါဘူးဘုရား)၊ ဘယ်ဘုံဘယ်ဘဝကကောင်းလဲ (မကောင်းပါဘူး ဘုရား)၊ နည်းနည်းချမ်းသာချင်လား များများချမ်းသာချင်လား၊ ဘယ်လောက် ချမ်းသာချင်လဲ နေ့မအား ညမအားကို ကြိုးစားနေကြတာ၊ ဒုက္ခဆင်းရဲတွေ ဘယ်လောက်ဘဲ ကြုံကြုံများများ ချမ်းသာချင်တာကိုး (မှန်လှပါဘုရား)။

ကံမျက်လုံးနဲ့ ဉာဏ်မျက်လုံး

အဲတော့ များများချမ်းသာချင်တဲ့ ပုဂ္ဂိုလ်ဘယ်လောက်တောင် ဒုက္ခကြီးတယ်၊ ဆိုတာလေးကို ကံမျက်လုံးနဲ့ ဉာဏ်မျက်လုံးနဲ့ ထပ်မံမှသာ သဘောပေါက်မယ်ထင်တယ် (မှန်လှပါဘုရား)၊ ဒီလောက်ပြောတော့ လည်းရမှ မရတာကိုး၊ အဲတော့ ကံမျက်လုံးနဲ့ ဉာဏ်မျက်လုံးနဲ့ ထပ်ခွဲကြ စို့ဆိုတော့ အခုမိမိတို့ကျောက်လုပ်ငန်း လုပ်ကြတယ်ပေါ့ အဲဒီ ကျောက် လုပ်ငန်းလေးဟာ လုပ်ငန်းခွင်တစ်ခုကနေ နောက်ဘယ်နှစ်ခုလောက် လိုချင်ကြလဲ၊ သုံးလေးခုလောက် လိုချင်ကြတယ်ပေါ့၊ ဒါနည်းနည်းလျော့ပြီး ပေးလိုက်တာနော်၊ အဲဒီကနေ့နောက်ထပ်တစ်ခု လောက် ထပ်ချဲ့လိုက်ပြီ ဆိုတော့ ပိုပြီးမကြီးပွားဘူးလား (ကြီးပွားပါတယ်ဘုရား)၊ လုပ်ငန်း လေးငါးဆယ်ခုလောက်ပိုင်တဲ့ပုဂ္ဂိုလ် ကြီးပွားတယ်လို့ မဆိုဘူးလား (ဆိုပါတယ်ဘုရား)၊ လုပ်ငန်းတွေ တိုးလာတိုင်း တိုးလာတိုင်းမှာ

အများအမြင်မှာတော့ ကြီးပွားလိုက်တာ၊ ချမ်းသာလိုက်တာ၊ ပြည့်စုံ
လိုက်တာလို့ ကံမျက်လုံးနဲ့ကြည့်ရင် ဥစ္စတွေ တိုးပွားတိုင်း ချမ်းသာတယ်
ထင်တယ်။ ဘာမျက်လုံးနဲ့ကြည့်ရင် (ကံမျက်လုံးနဲ့ကြည့်ရင်ပါဘုရား)၊
ကြည့်ရမှာက ဘာမျက်လုံး (ဉာဏ်မျက်လုံးနဲ့ကြည့်မှာပါဘုရား)၊
လုပ်ငန်းတစ်ခုမှာ အုပ်ချုပ်ရတဲ့အပိုင်း တစ်ခုအလုပ်သမားအတွက်လည်း
မပူရဘူးလား (ပူရပါတယ်ဘုရား)၊ ကျောက်ရမှာ ရပါ့မလားလို့လည်း
မပူရဘူးလား (ပူရပါတယ်ဘုရား)၊ အဲဒီကျောက်တွင်းကထွက်လာမဲ့
အကောင်းစားလေးတွေများလစ်သွား မလားဆိုပြီး မပူရဘူးလား (ပူရပါ
တယ်ဘုရား)၊ ဒါတစ်တွင်းမှာ ပူရတာ နောက်တစ်တွင်းတိုးတော့အဲဒီမှာ
အလုပ်သမားကလဲများပြီး ကျောက်ထွက်တာလည်း ကောင်းလာပြီ
အဲဒီလောက်ပြည့်စုံပြီလို့ ဆိုရပေမယ့် အပူက ပိုလျော့သွားလား
တိုးလာသလား (တိုးလာပါတယ်ဘုရား)၊ ကြည့်လည်း မြေကြအုံး
ချမ်းသာရင် အပူက လျော့ကို လျော့ရမှာ၊ ခုတော့ လျော့လား တိုးလား။
(တိုးပါတယ်ဘုရား) အခု ဥစ္စာပစ္စည်းတွေ ချမ်းသာပြီ အပူလျော့သွား
လား တိုးလား (တိုးပါတယ်ဘုရား)၊ အဲဒါ ကံပေးတဲ့ မျက်လုံးက
မြင်လား (မမြင်ပါဘူးဘုရား)၊ ကံပေးတဲ့ မျက်လုံးက ငါးစာပဲမြင်
တယ် (မှန်လှပါဘုရား)၊ ငါးမျှားချိတ်မတွေ့ဘူး (မှန်လှပါဘုရား)၊
အခုမိမိတို့က ကျောက်တွင်းတစ်တွင်းကို ပိုင်တုန်းကတော့ဟေ့ ဒီကျောက်
တွင်းနဲ့ပတ်သက်တဲ့သောကတွေ အို-နည်းတာမှ မဟုတ်တာ နှစ်တွင်း
လည်းပိုင်ရော နှစ်တွင်းအပူ ပိုမကြီးဘူးလား (ကြီးလာပါတယ်ဘုရား)၊
အဲဒီအပူကျတော့ အပြင်မှာ မတွေ့ဘူး။ နှလုံးသားစိတ်မှာ လာနိုင်စက်နေ

တာ (မှန်လှပါဘုရား)၊ ညအိပ်မရအောင်ရော နှိပ်စက်ဘူးလား (နှိပ်စက်ပါတယ်ဘုရား)၊ ဘယ်ကိုသွားသွား စိတ်မချရအောင်လည်း စိုးရိမ်ပူပန်မှု ကြောင့်ကြမှုတွေနဲ့ နှိပ်စက်မှုကြီးလွန်းလို့ သွားနေရတာလည်း ကြောက်စရာ (မှန်လှပါဘုရား) အဲဒီဒုက္ခက သေးလား ကြီးလား (ကြီးပါတယ်ဘုရား)၊ ကြီးတယ်ဆိုရင် နောက်တစ်တွင်းရော မလိုချင်ဘူးလား (မလိုချင်တော့ပါဘူးဘုရား)၊ တော်သေးတာပေါ့နော် တော်တော်ကို ပြောယူရတယ်၊ အခု မြင်လာပြီလား (မြင်လာပါပြီဘုရား)၊ မြင်လာမှ ဖြစ်တော့မှာ ကိုယ်ပြုတဲ့ ကောင်းမှုကုသိုလ်တွေမှာ အကြောင်းတရားတွေကို ကောင်းအောင် ဒီလိုဖြည့်ဆည်းကြရင် အကျိုးတရားတွေကို သံသရာမှာ နိဗ္ဗာန်မရမချင်းမှာတော့ အကျိုးပေးအောင် လှူခိုင်းတာပါ (မှန်လှပါဘုရား)။

သို့သော်လည်း ဒုက္ခသက်ကြီးရှည်နေမှာစိုးတဲ့အတွက် လက်ရှိရတဲ့ဘဝ နောင်ရမယ့်ဘဝတွေရဲ့ ဆင်းရဲသက်သက် အဖြစ်တွေကို မြင်အောင် စီးမောင်းထိုးမပြရဘူးလား (ပြရပါတယ်ဘုရား)၊ ညမီးမောင်းထိုးပြီးပြတဲ့အခါကျမှ အပြစ်တွေမြင်သွားပြီ၊ ရုပ်လှတာလည်း ဒုက္ခသစ္စာပါ ဘုန်းတန်ခိုးကြီးတာလည်း ဒုက္ခသစ္စာပါ၊ လုပ်ငန်းတွေ ဘယ်လောက်ဘဲ ကျယ်ပြန့်ကျယ်ပြန့် အတွင်းမနောက် ဟောဒီစိတ်မှာတော့ သောကပရိဒေဝတွေ နှိပ်စက်လိုက်တာ အိပ်လို့တောင်မရဘူး၊ နေပူမရှောင် မိုးရွာမရှောင် ခေါင်းကိုက် ဖျားနာရင်တောင်မှ ကျောက် ကောင်းလေးများ လွတ်သွားရင်ခက်ရချေရဲ့ဆိုပြီး သွားစောင့်နေရတာ ဥစ္စာစောင့်ဖြစ်မှာတောင် ကြောက်ရတယ်၊ စောင့်ကြအုံးမလား (မစောင့်တော့ပါဘူး

ဘုရား)၊ ဘာသစ္စာလဲ (ဒုက္ခသစ္စာပါဘုရား)၊ ဒုက္ခသစ္စာဆိုတော့
မိမိတို့က အခုလက်ရှိခန္ဓာလည်း ဒုက္ခသစ္စာ ပြည့်စုံ ကြွယ်ဝတဲ့ပုဂ္ဂိုလ်လည်း
ဒုက္ခသစ္စာကျောက်တွင်း လေးငါးတွင်းပိုင်တဲ့ပုဂ္ဂိုလ် လည်း (ဒုက္ခသစ္စာပါ
ဘုရား)၊ ဘယ်ဒုက္ခကြိုက်လည်း (ဘယ်ဒုက္ခမှ မကြိုက်ပါဘူးဘုရား)၊
အသံလာအောင်မနည်းဟောရတယ်၊ အဲဒီတော့ ယနေ့ပြုတဲ့ ကောင်းမှု
ကုသိုလ်ကို ဉာဏ်ယှဉ်လိုက်စမ်းပါ၊ လက်ရှိဒုက္ခကိုလည်း ကြောက်သွား
ပါပြီ ရွံသွားပါပြီ မုန်းသွားပါပြီ နောင်သံသရာမှာ လည်း ဒီလိုဒုက္ခတွေ
မလိုချင်တော့ပါဘူး၊ ဒါကြောင့်မို့လို့ ဉာဏ်ယှဉ်ပြီးတော့ ဒုက္ခကင်းတဲ့
နိဗ္ဗာန်ကိုသာလျှင် ရပါလို၏ ရောက်ရပါလို၏၊ အထောက် အပံ့ဖြစ်ရ
ပါလို၏လို့ ဆိုလို့ရှိရင် နိဗ္ဗာန်ရောက်တဲ့အထိ မကောင်းဘူးလား
(ကောင်းပါတယ်ဘုရား)၊ အကြောင်းကောင်းရင် နိဗ္ဗာန်ရောက်သည့်
တိုင်အောင် အကျိုးပေးရော မကောင်းဘူးလား (ကောင်းပါတယ်ဘုရား)၊
အဲဒါကြောင့် အကြောင်းကောင်းမှ (အကျိုးပေးကောင်းမှာပါဘုရား)၊
အေး-လူတိုင်းလူတိုင်းမှာ ယုံကြည်မှုနဲ့လှူဖို့ ရိရိသေသေနဲ့လှူဖို့ အချိန်အခါ
သိပြီးတော့လှူဖို့၊ မငြိစွန်းဘဲလှူဖို့၊ မထိပါးဘဲလှူဖို့၊ သံသရာမှာ
နိဗ္ဗာန်မရမချင်းမှာ ဒီလိုအကျိုးပေးတွေစုံအောင် ဒီလိုလှူပါလို့ ဟောပေး
ပေမယ့် အဲဒီအပေါ်မှာသာယာပြီးတော့ အဆုံးစွန်သောဘဝ၌ပင် လမ်းဆုံး
နေမှာစိုးတဲ့အတွက် ခန္ဓာဒုက္ခတွေ မိမိတို့ရဲ့ပြည့်စုံမှုရဲ့အပေါ်မှာ သောက
ပရိဒေဝတွေ ရင်ဝယ်ပိုက်ပြီး လောင်နေရတဲ့ အလောင်တွေကို ကံမျက်လုံး
ကနေ ဉာဏ်မျက်လုံးတပ်ကြည့်လိုက်တော့ ဒုက္ခတွင်းကြီး မြင်မသွား
ဘူးလား (မြင်သွားပါတယ်ဘုရား)၊ လက်ရှိ ဒုက္ခလည်း ကြောက်သွားပါပြီ၊

၄၈

ရွံ့သွားပါပြီ၊ နောင်သံသရာ ဒုက္ခတွေလည်း အလိုမရှိတော့ပါဘူး။
ဒုက္ခသိမ်းတဲ့ နိဗ္ဗာန်ကိုသာလျှင် ယနေ့လှူတဲ့ကုသိုလ်အစုစုသည်
လျှင်မြန်စွာ မျက်မှောက်ပြုရပါလို၏လို့ လှူဒါန်းခြင်းရဲ့ ကိုယ့်ရဲ့အသိ
တရားအပေါ်မှာ အကြောင်းကောင်းတွေ ဖြည့်ဆည်းနိုင်ကြပါစေလို့
တိုက်တွန်းရင်းဘဲ သာဓုသုံးကြိမ်ခေါ်ပြီး တရားပွဲကို အဆုံးသတ်လိုက်ကြရ
အောင်။

(သာဓု . . . သာဓု . . . သာဓု)

